

CP 634 10075

02720

अज्ञानवैरो

रामदास

894.8271

R 21



**BLANK PAGE**

CP03A 10075

n

కళాకేళి ప్రచురణలు

:: 19 ::

అనంతం

గేయ సంపుటి.



రాంపా.

తొలికూర్పు :

నెప్టెంబర్ : 1953.

వేయిప్రతులు.



ప్రతులకు :

విశాలాంధ్ర ప్రచురణాలయం.

విజయవాడ—2.

కళాకేళి ప్రచురణాలయం,

శామల్కోట.



Edited, Printed and Published by D. Ramsha for Kalakeli  
Publications, Somalkot, at Sri Rama Press, Samalkot.



3

1841

4C



శ్రీ శ్రీ పుట

శ్రీ శ్రీ

చీంకటలక్ష్మి

శ్రీ శ్రీ

చీంకటరమణయ్య



౪

## ఈ రచయితవే

—: ము ద్రి తా లు. :—

కామేశ్వరికథ (నవల)	దయ్యంపట్టినమనిషి (నవల)
లక్ష్మీంపతిగారమ్మాయిలు	మనస్తత్వాలు (కథలు)
(నాటకం)	వంటింటికుందేళ్లు (నాటిక)
కళలు : కథలు (వ్యాసాలు)	అనంతం (కావ్యాలు)
శిలాప్రతిమ (నాటిక)	

—: అ ము ద్రి తా లు :—

మాల్యా (నవల)	చెత్తకథ (నవల)
తెగనిగొలుసులోలంకెలు	చిత్రవర్ణం (నాటికలు)
(నాటకం)	అపస్వరాలు (కథలు)
అధోలోకాలు (కథలు)	సాహిత్యం (వ్యాసాలు)
రాంషాహీప్రణయగాథ	విమర్శ (వ్యాసాలు)
(కావ్యాలు)	కావ్యం (వ్యాసాలు)
నవల (వ్యాసాలు)	నాటకం (వ్యాసాలు)

చ ద వ ం డి

**నయాజమానా**

వి. శశాంక కావ్య సంపుటి.



....అనంతమైన మహాప్రవాహం ఒకటి సాగిపోతున్నది; అది కాలప్రవాహం కావచ్చు; లేదా కాలప్రవాహంలో అంత ర్భాగమైఉన్న ఉన్నతకావ్య ప్రవాహం కావచ్చు; మహాకవుల కావ్య నిర్ణయాల మధురసంగీతాన్ని వింటూ తన్మయం పొందే జీవులంమనం. ఈ ప్రవాహం అనాది; ఈ ప్రవాహం అనంతం; ఈ ప్రవాహం ఆద్యంత రహితం.

ఎక్కడో, ఎప్పుడో ఊరిననీరు పెల్లుబికి, ఒడ్డులొరసి, పొర్లి, పల్లపుదారుల ప్రవహించి, క్షణక్షణం విపులమై, గాఢమై, సంకీర్ణమై, ఒకచోట రాజహంసవలె, మరొకచోట కదనాశ్వం వలె, ఇంకొకచోట వర్షకాల కృష్ణపయోదంవలె సమయోచిత గమనాలవిరాజిల్లుతూన్న ఆ కావ్యప్రవాహాన్ని చూచినవారికి తన్మయత్వం ఏమంతమాట !

ఈమహాప్రవాహానికి జనపదాలే మాతృస్తనాలౌతున్నవి. ఆమహా మహాల కృతులే క్షీరధారలై శాఖోపశాఖ లౌతున్నవి. యుగీన కావ్యరీతులే ప్రవాహగుణ నిర్దేశకాలౌతున్నవి. దుష్టబుద్ధి, అజ్ఞాని మసూచీ విషూచీ జాడ్యబీ జాలతో నిండిన వసనాల పవిత్ర జలాలకలిపినట్లు కుకవులు కావ్యప్రయోజనాల విస్మరించి ఆయా యుగాల ప్రవాహాల కలుషితం చేశారు. కాని, ప్రవాహగుణ సంపన్నమైన పవిత్రజలాలు రోగ క్రిమిసంహారకాలుకూడా.

దేవతలైన పూర్వపురుషుల వాక్కునపుట్టి, దివ్యమై  
 చెన్నొందిన ఈ మహాప్రవాహాన్ని దూరులైన సగరాదుల చితా  
 భస్మాలపై పనిపి వారి ఆత్మల్ని పునీతం చేయటం కోసమే ఈ  
 భగీరథ ప్రయత్నం సాగిస్తున్నాను. ఇదుగో గంగావతరణమౌ  
 తున్నది. పరమ శివులవలె దీనిని శిరసావహించండి. కావ్య  
 దూరులైన సగరులారా ! మీ ఆత్మల్ని క్షణనం చేసుకొండి.  
 ఈ నవవేదం పఠించండి :

ఇది సాయం సంధ్య.



2

సాయంసంధ్య

"మూడు"

**BLANK PAGE**



## గౌతమి.

..... పశ్చిమాకాశపు స్వర్ణకాంతులు ఆకుపచ్చని గౌతమీ నదీజల తరంగాలపై పడి విచిత్రవర్షాల పూసుకున్న సంధ్యా సమయంలో, శీతల జలతుషారాలతో నిండిన మందమారుతాలు మన హృదయాల స్పృశించాలనే ఆశతో, అనునిత్యదారిద్ర్య దుఃఖాలపలువల్ని ఊచి, దైనందిన వేదనాపరిదగ్ధ హృదయాన్ని చేతబట్టుకొని గోదావరీనదీతీరంపై షికారుచేస్తున్నాను.

గంభీరనాట్యం చేస్తున్నది గోదావరి. ప్రకృతివలె చిత్ర విచిత్ర చిత్రాల లిఖిస్తున్నది. పార్వతివలె వివిధగతిలాస్య విన్యాసాల ప్రదర్శిస్తున్నది. పరమశివునివలె తాండవమాడుతున్నది. ఆమెనృత్యకోలాహలం నాహృదయంలో ప్రతిధ్వనిస్తున్నది. ఆమె సాందర్యం నాకన్నుల కట్టినట్లున్నది. గంభీర మనోజ్ఞానాలు నాలో మందమారుతాలై హృదయవీణాతంత్రులను స్పర్శిస్తున్నవి. నానుండి గోదావరి పరిగెడుతున్నది. 'పరిగెట్టవద్దు తల్లీ' అని ప్రార్థించ బుద్ధవుతుంది. కవికి ఆమె కౌగిలిలో కనుమోడ్చటంకన్న కావలసినదేముంది ?

ఆమె నిర్మలాంతఃకరణలోని మాధుర్యం చవిగొనాలనే ఆకాంక్ష ! ఆప్రవాహమే నాయోచనల్ని పునీతం చేయాలనే వాంఛ ! ఆలోచనలు నిష్ఫలాలనే ఆదేవన !

నా ఆపేదనని ఆమెతో చెప్పుకోవాలి. అందుకే ఆగ  
మంటాను ఆమెని : ఏనాటి సంబంధమూ మా ఇద్దరికీ : అందుకే  
ఎలుగెత్తి ఆక్రోశించాను :

ఓ దివ్యగౌతమీ ఓ భవ్యగంగ !  
పారకే పారకే పరుగులన్ వారి.

నీసీలి నీలాల నినదించు తరగ  
చిత్రించు చిత్రాల చిత్రకారులకు

నీ చిరుతరగల నృత్యవిన్యాస  
మ్మానపేళునిభంగి నడకించ నీవె.

నీ చిరుతరగలన్ నినదించు రవళి  
నాలోన లోలోన నడయాడ నీవె.

లోలోన కనరాని లోతు నీడలను  
అమృతమ్ము చిలికించు ఆర్ద్రగాత్రాల  
పాడనీ పాడనీ పదిమంది కవుల  
పాడనీ పాడనీ పదిమంది కవుల.

ఓ దివ్యగౌతమీ ! ఓ భవ్యగంగ !  
పారకే పారకే పరువులన్ వారి.



పన్నుండు నీనుండి పరతెంచు మధువు  
నాలోన లోలోన నటియింపజేసి  
నీనీలి తరగలన్ నిత్యకౌగిలిని  
కనుమోడ్వ నీయవే కవినైన నన్ను.  
నీ నీలినీలాల నిర్మలత్వాన  
ప్రసరించి ప్రవహించు ప్రభయే నీ ఆత్మ  
మౌనైన నిండా ర ప్రసరించుదనుక  
సుడిగొని నదియించి చోద్యమ్ము గొలుపు.

ఓ దివ్యగౌతమీ ! ఓ భవ్యగంగ !  
పారకే పారకే పరుగులన్ వారి.

నిష్ఫలయోచనా ! నిలుచుండు చాలు ;  
మంజులమ్మగు దివ్య మకరంద సదము,  
ఈకవీ హృదయమ్ము ప్రవహించి నిన్ను  
తళుకొత్తు భావాల తన్నివేసెడిని.

ఎందుకే ననువీడి పరుగులన్ పెడుదు ?  
ఎన్ని శతాబ్దాల ఎరుకయే మనది !  
ప్రవహించి ప్రవహించి పరుగెత్తిపోక  
నామాట నాబాధ చెప్పుకోనిమ్ము.

ఓ దివ్యగౌతమీ ! ఓ భవ్యగంగ !  
పారకే పారకే పరుగులన్ వారి.

## చైతన్యం.

ఏమిటో నావెర్రెగాని, ఈ మహాప్రవాహం 'అనంతం' కదా ! ఎక్కడికి పోతుందిది ? నాకుముందు ఎందరు కవులీ అనుభూతుల్ని పొందలేదు ? ఎందరి ఆవేదనల్ని ఆమె విన లేదు ? ఎందరికి తన అమృతాన్ని ప్రసాదించి వారిజీవితాల పుసీతం చేయలేదు ?

ఏనాటివారి కవులు ? ఏలాటివారి కవులు ? గుండెల్లో కుంపటితో పెదవులపై చిరునవ్వులుచిందే కవులు ఈనాటివాళ్లా? లక్ష సంవత్సరాలన్నా కనీసం వేయి సంవత్సరాలన్నా వయస్సు గలవాళ్లు. ఆ నాటిదీ గోదావరి. ధృవనక్షత్రంలాంటి కవి యశస్సు, ఆర్ద్రనయనాలతో, కంపితగళాలతో నూత్న చైతన్య స్రవంతిని ప్రపంచానికి ప్రసాదించే దీక్షకంకణులుకదా కవులు !

ఈ మంత్రజలాల అమృతశీకరాలు నాలో కావించిన జ్ఞానబోధకు నేను బుద్ధుణ్ణయ్యాను. ఆ చైతన్యస్రవంతికి బద్ధుణ్ణయ్యాను. పూర్వకవి ప్రతిభా విశేషాలకు ముగ్ధుణ్ణయ్యాను. అందుకనే ఇంత దర్పం వచ్చింది నాలో; అనూనమైన సాంప్రదాయమే నాకీ అహంకారాన్ని కలిగించింది. ఆ అహంకారంతోనే నేనిట్లా ప్రకటించాను :



1

నవ్వే — చిరునవ్వే  
ముసలీ — ముదుసళ్ళం  
ముదిమీ ముదుసళ్ళం  
దశ శతాబ్దులు  
శత శతాబ్దులు  
వయసే మా వయసే

2

సౌప్తిక నిశ్శబ్దం  
ఈ ధృవనక్షత్రం.  
వాలికే హిమకణాల  
వాణికే నిశగళాల  
ప్రపంచానికే ప్రపంచానికే  
ప్రసాదించుతాం.

3

అశ్రాంతము విశ్రాంతీ  
స్రవంతిలోనే  
నూతన మేదైనా  
చేతన రూపేణా  
ప్రపంచానికే ప్రపంచానికే  
ప్రసాదించుతాం.



4

నవ్వే చిరునవ్వే  
 ముసలీ ముదుసళ్ళం  
 ముదిమీ ముదుసళ్ళం  
 దశ శతాబ్దులు  
 శత శతాబ్దులు  
 వయసే మా వయసే

## త పరిఫలం

....చైతన్యం మండుతున్న అగ్నిలాంటిది. అది మన పాపాలను దహిస్తుంది; మనజీవితాలకు వెలుగిస్తుంది. వివేకికి ఈ చైతన్యం అహితాగ్ని లాంటిది. సృష్టి గమనాన్ని, సృష్టి పరిణామాన్ని అవగతం చేసుకోటానికే ఈ చైతన్యం సిద్ధిస్తుంది. అప్పుడు కవికి సృష్టిలోని సర్వవస్తువులకీ అర్థం గోచరిస్తుంది. పదాల అవయవార్థాల విడిచి పదసమ్మేశనంలో అలంకారిక తాత్వికార్థాలను క్రుమ్మరించటంతోనం ఈచైతన్యం తోనే వర్తిస్తాడు కవి.

ఒక సీతాకోకచిలుక కనిపిస్తుంది. దానిరెక్కలలో ముద్రించుకొన్న మనోహరవర్ణాలచూచి ముగ్ధులమౌతాం మొదట.



ఆ తర్వాత మన హృదయంలోని భావాల చిత్రవర్ణాలు కూడా జ్ఞాపకం వచ్చి దాన్ని నోరారా

“నా మూగలోని పలుకా !”

అని పిలుచుకుంటాము. అంతవఱకూ స్తబ్ధులమై తిలకిస్తూ కూర్చున్న మన ఆత్మలు ఉప్పొంగి శబ్దాల రచిస్తాయి. గానాల పలికిస్తాయి; భావాల ఒలికిస్తాయి. మన హృదయం కూడా దానితో సమంగా సర్తించాలని మధనపడుతుంది: తనలో, మరుపురాని ఆ సౌందర్యాన్ని ముద్రించుకోవాలని చూస్తుంది, మన చైతన్య మట్లాకాదు. ఆ సీతాకోకచిలుకనే

“నా జీవలోక విదితా !”

అని సంబోధిస్తుంది. విశ్వ రహస్యాన్ని ద్యోతకంచేసే మహా శక్తిని ఆ రంగురెక్కల పుర్వలో చూస్తుంది. మొదట గొంగళి పురుగుగా — జుగుప్సాకరంగా కనిపించినదే కాలక్రమేణా అపు రూప సౌందర్యరాశిగా కనిపించటం మన చైతన్యానికి ఆశ్చర్యాన్ని కలిగిస్తుంది. అందుచేతనే గతకాల దౌర్భాగ్యం దానిలో నిద్రించుచున్నట్టుగా తోస్తుంది. లేపితే అనిద్ర వదలి జుగుప్సా కరమైన తొలిరూపం నేటికీ ఈ సౌందర్యరాశిలో గోచరిస్తుందా అన్నట్టు అనుమానం కలుగుతుంది. నేడు, ఒకప్పటి గొంగళి పురుగువలె నిద్రావస్థలో మునిగిన మానవజాతి చైతన్య మూర్తియై ఒకనాడు సీతకోక చిలుకలవలె వికసించే రోజు రావచ్చు. ఆ ఆశ కలుగుతుంది మనకి ! నిజమే దుర్భరవర్త

మానం గల మనకు ఉజ్వల భవిష్యత్తు ఉంది. అందుకనే  
ఆ సీతాకోకచిలుకను విడువబుద్ధికాదు. ఆ సీతాకోకచిలుక  
నేర్చే పాఠాన్ని స్మరిస్తే ఇలా పాడబుద్ధవుతుంది ....

ఓ సీతకోకచిలుకా !

నా మూగలోని పలుకా !

పరుగిడుచు పారిపోకే

నా జీవలోకవిదితా !

నా దృష్టి దాటిపోకే

నీతోటి ఆటలంటే

నా గుండె పొంగిపోవు.

ఓ సీతకోకచిలుకా !

పరుగెత్తి పారిపోకే

ముద్రించు హృదయమందే

చిత్రించుకొందు నీన్నే

నీ మొదటిరోతరూపున్

తాలాన విడిచిపెట్టే

విపరీతసృష్టి స్నిగ్ధా !

ఓ సీతకోక చిలుకా !

పరుగెట్టి ఎగిరిపోకే

చనిపోవు కాలమంతా



నిద్రించుచుండు నీలో.  
నావంటి దుఃఖితులలో  
చై తస్యమూర్తులంతా  
నీవలెనే అవతరించన్.

ఓ సీతకోకచిలుకా !  
నామూగలోని పలుకా !  
నాజీవలోక విదితా !  
పరిగెట్టి పారిపోతే  
నాదృష్టి చాటిపోతే

## కుసుమలాస్యం

.... ఒక సాయంత్రం ఇంటిదగ్గరే విశాలమైన ముందు వాకిట్లో పడకకుర్చీలో నడుమువాల్చి, కాళ్ళాడిస్తూ ఎదురుగా వీధిగుమ్మం ప్రక్కన విరియబూసిన గరుడవర్ధనాన్ని చూస్తున్నాను. ఆకుల అడుగున బంగారు పిచ్చుకగూళ్ళవలె వ్రేలాడుతున్న చీకట్లు, పైన కారునల్లని రాత్రి నక్షత్రాలవలె తలవిప్పుకు నర్తించే తెల్లని గరుడవర్ధనాలూ కనిపిస్తాయి. ఎందుకో ఆ చీకట్లకు ఆకులతో ఆ గుసగుసలు! నా మనస్సు కలతపడి, వివిధ భావాలను విరియించుకొంది. నావైపుచూసి నవ్వుతాయి పువ్వులు. పువ్వుల్లో పువ్వునై ఆకుల్లో ఆకునై అడుకుంటాను.

ఆ సౌందర్యమే నా హృదయాన్ని మ్రోగిస్తున్నట్టుంటుంది.  
 వళ్లుమర్చిపోయి 'హాయిహాయి!' అనుకొంటున్న నాకు 'ఔను  
 ఔను'న్నట్లు గరుడవర్ధనాలు తలలాడిస్తాయి; నిజమే కావచ్చు.  
 ఎంత చీకటిలో, ఎంతటి నిరాశలోకూడా మధురభావాలే మాన  
 వత్వాన్ని నిలుపుతవేమో ననిపిస్తుంది నాలోనాకే.

తలిరు విరులను తాక  
 ఇరులు తురిమినవేళ  
 చిరుగాలి చెలరేగి  
 పూవు పొత్తిళ్ళలో  
 గుబురు చివురులతోన  
 గుసగుసల్ ఆడినది.

అప్పుడె నామనసులో  
 భావాల దొంతరలు  
 మొగడు తలపులతోన  
 నర్తించి నర్తించి  
 నాలోన లోలోన  
 విరిసినవి కురిసినవి.

మనక చీకటి మూయు  
 ముసుగులో మగతగా

జిగిసోన కురియుచును  
మనసార చవులూర  
గరుడవర్ధన సతులు  
పకపకా నవ్వి నవి.

మంద మధురస్మితపు  
విమల ముక్తాశ్రీలు  
కమ్మదన మొలికింప  
పూవులో పూవునై  
నతులతో నుతులతో  
నర్తించినానపుడు

ఆత్మదీయానంద  
సౌందర్య శోభలే  
స్నిగ్ధ హృదయాలతో  
కై వారమొనరించి  
వన్నె వన్నెల వీణ  
సొగసుగా మీటినవి.

గరుడవర్ధన బృంద  
సుమనాలు హసనాల  
ఒలికించ వలికించ  
శృతికల్పి లయకల్పి



పలుమారు వాటితో  
పకపకా నవ్వితిని.

అనుకోని భావాల  
ఆవేశమందునే  
'హాయి హాయి హాయి'  
అన్నానొ లేదో  
తలలూచె తలలూచె  
గరుడవర్ధన సతులు.

కార్తిక పౌర్ణిమా  
కౌముదులమించి  
వెలుగొంది వెలుగొంది  
వెలలేనిహృదయ  
చరుగాలిలో నెగిరె  
గరుడవర్ధన సతులు.

ఒరపుమీరగ నెరపు  
గరుడవర్ధన గముల  
పొదలలో పెనురొదల  
మెదలు తుమ్మెదజాలు  
కొదమ చెలిగీతాల  
పాడిసవి పాడినవి.

అప్పుడు నా ఎడదలో  
అనిపించెనది ఏమొ  
కారుచీకట్లలో  
పటు నిరాశలలోన  
మానవాళిని తేల్చు  
మధుర ధావాలని.

## బాలలారా!

. పువ్వులు జ్ఞాపకం వచ్చినప్పుడల్లా నాకు పిల్లలు జ్ఞాపకం వస్తారు. తల్లులు మొగ్గులు తొడిగిన మొక్కలు; దరవికస్వర కుట్మలాలు పిల్లలు. ఆ పిందెల్ని, పువ్వుల్ని చూస్తూంటే మనస్సులో అవిరళానందం కలుగుతుంది. చిన్నపిల్లలు, చిరు నవ్వులు, స్త్రీలు, పువ్వులు లేకపోతే ఈజగత్తుకు సౌందర్యమే లేదేమో !

అనుక్షణ దుఃఖభూయిష్టమైన ఈ లౌకిక జగత్తులో అప్పుడు పుట్టిన బిడ్డకన్నా ఆనందదాయి ఏది ? ....కాని దరి ద్రింతో, రోగాలతో కృంగి కృశించిపోయిన ఈ ప్రపంచం మెడలో వసిబిడ్డలు నేడు బండరాళ్లుగా మారుతున్నారేమో అనే ఆలోచనకూడా వస్తుంది. స్వర్గలోకంలోని ఏ అమూల్య సుఖాలను విడిచిపుచ్చి ఏశాపవల్ల ఈలోకంలోకి అవతరించ వలసి వచ్చిందో ఈ దేవతలనుకున్నప్పుడు



“కాలపరిధిపై జారిపడితిరా!”

అనిపిస్తుంది. పరాత్పరుని ప్రాంగణంనుంచి నేలమీదపడి విక  
సించటంకోసం రాలిపడ్డ మొగ్గలే పిల్లలేనూ !

తియ్యని రేకలతో నిండిన గులాబి, వికసించని మొగ్గ  
మనల్ని ఊరించి, మైమరపించి, క్షణంలో నశించినట్టు మధుర  
స్వృతుల్ని మాత్రమే విడిచి మాయమయ్యే పసిపాపల్ని తల  
పోస్తే దుఃఖం ఇనుమడిస్తుంది. క్షణంలో మాయమైన ఆక్షణ  
త్పథలకోసం, ఆ హరివిల్లులకోసం ఎంత దిగులు పడతామో!

ఆలోచిస్తే వారిజీవితాధ్యాయాల్లో

“నవ్వేదల్లా ఎట్లాపోవునా

ఏడ్చేదల్లా ఎట్లామిగులునా”

స్పష్టంగా, చదివినట్టు అర్థమవుతుంది. అలాంటి పిల్లలవల్ల  
కలిగినకడుపుశోకం ఎంతమాటన్నా అనిపిస్తుంది. ఆదుఃఖంకోసే

కన్నకల్లి లలికడుపులు పండిన

పూపల్లారా, పాపల్లారా

కృత్రిమమెరుగని పువ్వుల్లారా

కన్నుల విప్పని కందుల్లారా

గతియించిన ఓ చిటికె వెలుగులో

మెరసి మెరసి చిరునవ్వుల నవ్వే



సిగ్గుపడే నా పాపల్లారా. పూపల్లారా  
తాలపరిధిపై జారిపడితిరా

మీ చిరునవ్వుల మైమరపించే  
బాలల్లారా, బేలల్లారా  
ప్రకృతిలోపలి కృత్రిమ తత్వం  
ఊరించును మీ వలపుల జల్లీ  
కవ్వించును మీ పోలికచూపీ  
అంతలోనె ఇతె పోగొట్టును మిము  
క్షణత్పథలుగా వెలిగిపోదురా !  
కన్నుల హరివిల్లుంచిపోదురా !  
గడియో అరగడియో ఆనందాబ్ధిని  
ఓలాడించితె మాయమౌదురా  
ఇంద్రధనస్సలె, ఈలపాటవలె

పూవుల్లారా, పాపల్లారా  
కన్నులు విప్పని కందుల్లారా  
కపటాలెరుగని బాలల్లారా  
మీరే మీరే మా కన్నులలో  
ప్రాపంచక విజ్ఞాన గ్రంథములు  
మీరే మీరే మాకన్నులలో  
వెలుగునీడలూ సుఖదుఃఖాలూ

ఆనందాలు, సంతోషాలు  
ప్రాప్తించి క విజ్ఞాన గ్రంథములు  
ప్రపంచముంచిన గ్రంథాలూ  
వ్రాసించముండిన గ్రంథాలు.

నవ్వేదలా ఎట్లా పోవునో  
ఏదేదల్లా ఎట్లా మిగులునో  
చదివెదమండీ మీ పుటలల్లో  
అరమాడ్చండీ కన్నుతామరల  
పూవుల్లారా, పూపల్లారా  
పాపల్లారా, బాలల్లారా  
వెలుగుమాసిన — మరునిమిషంలో  
ఎటునెటు పోవునో మనప్రాభవములు ?  
జారిపోతిరా మారిపోతిరా క్షణత్పభలుగా.

పుట్టబోవు ఓ బాలల్లారా, పూపల్లారా  
పుట్టకండి ఇక పుట్టకండి ఓ పూవుల్లారా  
కొలినకడుపున మంటలుండుటలు  
పుత్రశోకమున నరకముండుటలు  
ఎరుగన్నేరని పాపల్లారా, కందుల్లారా  
పుట్టబోవు ఓ బాలల్లారా, పూపల్లారా  
పుట్టకండి ఇక పుట్టకండి ఓ పూవుల్లారా.



## ఉపేంద్రా!

.... ఆ బాధ ఎంతవరకూ వచ్చిందంటే, జీవితంలోని  
ఏ మంచినిగాని, ఏ ఆనందాన్నిగాని శంకించే దుఃస్థితికి  
తెచ్చింది. అన్నింటా, అన్నింటా దుఃఖమే కనిపించే దుఃఖ  
భాగుణయ్యాను.

ఎందుకు, 1944 నవంబర్ ఇరవై రెండుసనుకుంటాను.  
 పోమసుందర్ కొడుకు ఉపేంద్రా ఏడురోజుల పిల్లాడు. అత  
 గాణి చూడాలని, నేనూ సో. ను: మాన్సు వెళ్లాం. ఆ పిల్లణ్ణి  
 నాచేతికిచ్చి ఆశీర్వాదించమన్నారు మాతామహుడు. నేను  
 మనస్సులోనే ఆశీర్వాదించాను. అప్పటి నా మనస్సులోని భీభ  
 త్సాన్నీ, ఆవేదననీనేనిప్పుడు వెలిబుచ్చలేను. అప్పటికే నాకు  
 ముచ్చెమటలూ పోశాయి. ఈ పిల్లవాడు నా ఆశని పరిహసించి  
 నట్టు నా ఆశీర్వాచనాన్ని వెక్కిరించినట్టు కనిపించింది. అప్పటి  
 నా మనోభావాల్ని ఈ గీతం ప్రతిబింబిస్తున్నది.

ఉపేంద్రా నేడు ఆ గీతాన్ని చమవుతాడు—తనమీద నేను  
 వ్రాసిన కావ్యమని. అతడు చిరంజీవి కావాలని నేడున్నా  
 ఆశీర్వాదిస్తున్నాను.

నిన్నుచూసి నీలాగేవిచ్చిన  
 విరిమల్లెలు సన్నజాజులూ

దీవించే దేవతలతో  
 తలలను పంకిస్తున్నయ్;  
 మరణించిన మూర్తులతో  
 నీ చిరునవ్వున తొణికే  
 సొగసు క్రిందినైర్మల్యం  
 ఏదో గుసగుసలాడుతోంది.  
 ఉన్నట్టుగ జడిపించే  
 శక్తేదో చెమరుస్తున్నది  
 వికటంగా హాసాన్ని;  
 చుక్క చుక్కకీ  
 మధ్యన మాగిన చీకటి  
 బాపురుచుంటూ ఉన్నది.  
 ఏదో భయమేస్తే  
 బాధకు నిట్టూరుస్తే  
 నా గొప్పలె నీ కారతి.

## సుధాపరీక్ష

మృత్యువా, జీవితమూ - ఈ రెండూ నన్ను భయపెట్టి  
 ఈ రెండిటినీ విడదీయలేని దుస్థితిలోకి నన్ను దింపాయి.

కాని అనుకుంటానిప్పుడు :



నిజంగా భయపడవలసింది మృత్యువుకు కాదు. మృత్యు వనే దెక్కడున్నది మరణంతప్ప ? కనుక మరణించడమే దుఃఖభాజనత్వం.

జీవన్మృతుడు దుఃఖభాగుడు. జీవితం పునముందు పరుచుకున్న అవధాశంలాంటిది. జీవితానికి భయపడ్డ మనిషిని నేను. ఆ రోజుల్లో 1945 అనుకుంటాను : ఒక సాయంత్రం, ఏటి కొప్పాకలో చరాహనదీశయ్యలో ఒంటిగా షికారుకు బైలు దేరాను.

దారిలో పన్ను పలకరించింది ఒక మానవ మస్తీష్కం. దాన్ని పుచ్చుకుని పూర్వం నిగనిగా మెరిసిన కళ్లకంతల్ని, పూర్వం చిరునవ్వుల చిందించిన పెదాల లోపలి పళ్లనీ, పూర్వం నల్లని కేశపాళాలు విరజిమ్మిన శిరోపరితలాన్నీ స్పర్శింగాను.

మృత్యువు తెచ్చిన మార్పిడి. ఆ మార్పుని ఆ మస్తీష్ట మే చూచుకుంటే మృత్యువుతో ఏమని మొరపెట్టుకుంటుందో అని పించింది.

“ ఓ మృత్యుదేవతా :

ఓ సత్యదేవతా ! ”

తరగపై నురుగులా

పరగుకొను ఎమ్మొకటి

పాడినది పాడినది

పాటొకటి పాడినది :

“నా పుర్రె బొర్రులను  
పూచె అనునిపూలు  
నలనల్ల ముత్యాలు  
నా నీలి కనుగుడ్లు —  
చెప్పవే చెప్పవే  
చూచినావో లేదా ? ”

“ఓ మృత్యుదేవతా !  
ఓ తామసీనుతా ! ”

మల్లెపూలావున్న  
తెల్ల తెలయెమ్మొకటి  
పాడినది పాడినది  
పాటొకటి పాడినది.

“నా బోసినోటిపై  
చిలుకరించిన చిందు  
ఒకబోసిన వెలుగు  
చిట్టి నా చిరునవ్వు  
చెప్పవే చెప్పవే  
చూచినావో లేదా ? ”



“నా మృత్యుదేవతా !  
నా కాటిదేవతా !”

గుల్లసున్నమువంటి  
వెల్లనగు బొమికొకటి  
పాడినది, పాడినది  
పాటొకటి పాడినది.

“నా కురుల జలదాలు  
నలుగడల క్రమ్ముకొని  
క్రమ్ముకొని, వమ్ముగని  
మాయమైనాయంట  
చెప్పవే చెప్పవే  
చూచినావో లేదో ?”

## చావు

ప్రసూతివైరాగ్యం, స్మశానవైరాగ్యం — ఈరెండు క్షణ  
మాత్రం మనిషిని ఆవహించి విషాద భావాలతో ముంచెత్తు  
తాయి. కాని, మరుక్షణంలోనే చెల్లాచెదరై పోతాయి.

ఆలోచించినకొద్దీ ఈ మృత్యువుకి మనం ఎందుకు జడ  
వాలా అనిపిస్తుంది. బైబిల్ లో ఆదం ఈవ్ లకు శాపమే నిజమైతే  
మృత్యువును కన్నవాడుకూడా మానవుడే. అలాంటి మానవుడు  
మృత్యుచటం కాలధర్మమేనేమో !

ఈ మృత్యువుని తలచుకుని ఎన్నోసారులు చావటం  
ఎన్నోసారులు పుట్టటం జరుగుతోంది. ఆశ, అంధకారబంధు  
రమైన లోకానికి ఆకాశదీపమైనప్పుడు మనకెందుకీ చింత  
కలగాలి ?

ఆ వంతతో మానవుడు ఎందుకు తననుతానే మారణ  
హోమం చేసుకోవాలి ?

చావునుకన్నది మానవుడు;  
చావునుగన్నది మానవుడు;  
చాలామారులు చచ్చాడు;  
చాలామారులు పుట్టాడు;  
చచ్చేఅతనిని చూచి  
చచ్చినమూర్తులుకానీ  
చావని వాంఛలుగానీ  
స్వాగతమీయకపోగా  
ఏదో ఏదో అనుకుంటూ  
ఏదీ ఏదీ రాదంటూ  
మానవుడే తన మరణంకై  
మారణహోమం చేస్తాడు  
దారుణహోమం చేస్తాడు.



## దేవుడు

ఓయి దేవుడా ! ఎంతపని చేశావయ్యా ?

కనుపించనివాళ్లకోసం కనిపించినవాళ్లని విడిచి, వెలుతుర్నివదలి చీకట్నితలచి, జీవాన్నిమాని కట్టెల్ని వెదకి, రత్నాల్నివీడి రాళ్లనే నెమకి అలసి సొలసిపోయేటంత మూర్ఖులుగా మనుషుల్ని తయారుచేశావా ?

అది దేవునితప్పు కానేకాదు. దేవుణ్ణి సృజించినవాడి తప్పు: తన్ను మరచి పరాత్పరుడిలోనో, పరాత్పరుణ్ణి మరచి తనలోనో సర్వశక్తుల్ని తలపోసిన మూర్ఖులు మానవులొకారా ! దేవుడుమాత్రం ఎవరు ?

దేవుడుచేసిన మనుషులందరూ  
మనుషులుచేసిన దేవునిచుట్టూ  
కాలా కన్నూ కామం కోర్కె  
చెప్పీ చెయ్యా అన్నీకలిగిన  
కాంతా కనకం కాపీసంగల  
మనుషులు చేసిన దేవునిచుట్టూ  
దౌర్భాగంలో దురదృష్టంలో  
ప్రేమా జాలీ శాంతి దాంతి

కావాలంటూ దండాలిడుదురు.  
అన్నిటికోసం ఆ పరమాత్మకు  
ఇళ్లా గుళ్లా అన్నీ కడుదురు.

ప్రేమా జాలీ శాంతీ దాంతీ  
అన్నీ దేవునివంటూ అన్నా  
ప్రేమా జాలీ శాంతీ దాంతీ  
అన్నీ మనిషివె చూస్తే ఎన్నీ.

అంటే నిజముకు ప్రతిమానపుడూ  
మానవమూర్తి నె ధ్యానిస్తాడు.  
టర్కీ యూదు క్రైస్తవ హిందూ  
మహమ్మదీయులు మాలలు సిక్కులు  
ఎవరైనా ఆ మానవమూర్తులె.  
ప్రేమా జాలీ శాంతీ దాంతీ  
ఎక్కడ ఉండునో అక్కడె దేవుడు.

.... అందుకనే మనం నిజమైన దేవుణ్ణి తెలుసుకోవటం  
కోసం వెలుగు నీడల మిశ్రమమైన సంధ్యాసమయాన్ని విడిచి  
కారునల్లని జీవితాకాశంలో మిణుక్కుమనే నక్షత్రాలవంటి  
మానవ జీవితాల్ని పరిశీలిద్దాం. అశేషమైన మానవానుభవాన్ని  
చవిచూద్దాం. అపారమైనమాన వానుభూతుల్ని పరిశీలిద్దాం.

ఇదిగో అర్థరాత్రి !



33

అర్హతి.

**Blank Page**



## గోదానదిపాంగింవి

అటుచూడు :

ఏపేటా ఉప్పొంగిపోయే గోదావరీ పయఃపారావారాలు.  
పాతలంకల్ని తుడిచిపెడుతూ, కొత్తలంకల్ని సృష్టిస్తూ,  
దుంగల్ని దూలాల్ని పేర్చిమించే మానవ స్వభావాన్ని అరి  
కడుతూ, ఏపేటా ఉప్పొంగిపోయే గోదావరీ :

ఒకవీటి విషాదగాధ అది; ఒకవీటి విషాదగాధ అది.

గోదావరీ తరంగాలు లంకచుట్టునా సికతాతలాన్ని చుట్టు  
ముట్టినతీరు, లంకను ముంచెత్తివైచినతీరు వర్ణించటానికి  
భాషయే కొరతవడుతున్నదినాకు.

అంతకన్నా ఆ ఆలనుందల మూగవేదనలనుగానీ,  
ఆ తండ్రి నిట్టూర్పులనుగానీ, ఆ గోదావరీ హడలి తన తరం  
గాల నామ్మత శిశుకళేబరాన్ని తల్లిపాదాల చెంతకు పంపిన  
తీరునుగాని వర్ణించటానికి ఎన్నిభాషలున్నా అసమర్థాలే.

ఆ మూగవేదనని మానవులే అర్థంచేసుకోవాలి. అంతే.

“ఓ .... రోర్ .... రోయ్ !

హోరికన్నా .... హోరికన్నా !

ఓ హోర్ .... వెంకన్నాహూయ్ !

ఓ .... హోయ్ !”

“పొద్దుకుంకేసింది — గోదా  
 పొంగిపొరలేలాగ — ఉదీ  
 పెందకాడే పసుల — తోలుక  
 బేగిరారా ఓరికన్నా !  
 ఓ .... రొర్ రోయ్ !”

కన్నతల్లీ — కన్నతండ్రీ  
 కన్నకోసం — కేకలేస్తే  
 కన్నకడుపుకు  
 చిచ్చెపుట్టిందో  
 కన్నకసలే చెవినిపడదు

ప్రతీచీ దిక్కునపుట్టిన గాలులు — అల్ల నల్లనల నల్ల నల్లనై  
 ప్రళయకారులై  
 హృదయభేదులై

భైరవ భీకర ప్రళయ సమయ పర్జన్యపు గర్జనలచేసెను.  
 హోరుహోరుమని వీచేగాలికి

చెట్లతలలు ఢీకొన్నవి నేలను  
 తరగ లేచినది తాళంఎత్తున

భోరుభోరుమని లేచే తరగకు

తరగ తలముపై నురుగు క్రొమ్మినది  
 లంకచుట్టునా నురుగు చిమ్మినది.



భోరుభోరుమను రంగత్తుంగ తరంగ సంతతులు

లంకచుట్టునా — సికతాతలమును

చుట్టు ముట్టినవి

ముట్టడించినవి !

లంకచుట్టునా — సికతాతలమున

పొంగిపొర్లినవి;

పొంగిపొర్లినవి;

భోరుభోరుమను రంగత్తుంగ తరంగ సంతతులు

చూపుమేరలో — సికతాతలమున

చుట్టుముట్టినవి

పొంగిపొర్లినవి

అయ్యో కన్నా ! అయ్యో కన్నా ! వెరివివెంకన్నా !

క్రముకొచ్చే — చీకటులలో

సొమ్ములన్నీ — యింటికొచ్చెను;

కన్నమాత్రం — కానుపించడు—

కన్నకడుపున — చిచ్చెపుట్టిందో ?

రుగ్ధగా త్రమున - తల్లితండ్రిలు

‘కన్న ఏడి ?’ అనగా

అరులుసాచెను - ఆలమందలు

“అంబా” అనితాము;

“కన్నకొఱకు మాకడుపున చిచ్చా ?”

కన్నతల్లి అడుగున్  
కంటసిటితో — శూన్యభావమున

తలనుతిప్పు ఆలూ  
“మీ పొట్టకోసమై — తోలినకన్నడు  
కన్నడేడె తల్లీ ?”

అలతల్లులకు తెలుసో ఏమో  
తెల్లపోయెనపుడు;  
కన్నకోస మా కన్నతల్లి తా  
పలవించిందపుడు

తల్లికోకమును — కనలేకప్పుడు  
ఆలు భోరుమని ఏడ్చె;  
కడుపుమంటతో — కాలినకడుపున  
కన్నతండిరి, నిట్టూర్చె.

“తల్లులారా ! — తండ్రిలారా !  
పొంగిపొర్లే — తల్లిగోదా !  
కన్నకోసం — ఏడ్వమన్నారా !  
సొమ్మలారా — తరగలారా !  
కన్నకడుపున మంట పెట్టేరా ?  
ఒక్కకడుపే — ఒక్కకొడుకే  
ఒక్కకుండా — పొట్ట పెట్టేరా ?”



తల్లి ఏడ్చెను — కన్నకోసం

తండ్రికూడా — కుమిలిపోయెను

అలమందలు — హడలిపోయెను

తరగపొంగులు — తరిగిపోయెను.

తల్లిశోకముకు — కరిగిన గోదా

తరిగి తరిగి తన — తరగల పిలచెను.

కన్నకోసమయి — విలపిస్తూనే

ఒడ్డుకడకు తా — వచ్చిన తల్లిని

తల్లిశోకముకు — కరిగిన గోదా

అలలు పనిపికొని కడిగెను పాదాల్

తల్లిశోకముకు — కరిగిన గోదా

తల్లిడిల్లెనో — చిచ్చు కడుపునకు

వణకిపోయెనో — మాతృ శోకముకు

అలల నంపినది — కన్నని తల్లికి.

కన్నకొడుకు గతి — కాంచిన తల్లి

గోలు గోలుమని — మూర్ఛవోయినది;

నిశ్చల సమాధి — నియమించిందో

శాశ్వత నిద్రకు — తరలిన కన్నని;

కన్నకొడుకు గతి — కాంచిన తల్లి

గోలు గోలుమని — మూర్ఛ వోయినది;

తల్లిగోదా ! తల్లిగోదా ! కడుపునిండిందా ?

## పాపాయికెవ్వమంది

ఇటుచూడండి :

అన్నని కోల్పోయినచెల్లి రోదిస్తున్నది. పిల్లలకు కావలసినన్ని పువ్వులున్నాయి ఆమెకి. కాని ఆమెకు అన్నకావాలి. ఎక్కడనుంచి వస్తాడు అన్న !

అన్నలేని ఆటలు అఖర్నేలేదంటుంది ఆమె. తన నిద్రలోని కలలన్నీ చెప్పాలట ఆమె.

పిచ్చితల్లి కాకపోతే ఏనాడో దై వసాన్నిధ్యాన్ని చెందిన ఆ అన్న మళ్ళీ ఎక్కడనుంచి వస్తాడు ?

నా

నిద్రలోని కలలనెన్నో - చెప్పాలమ్మా !

అన్నేడమ్మా

మా

అన్నేడమ్మా

ఝమక ఝణా ఝమక ఝణాఝం

[నృత్యం]

పూలతోట ఈనె కొన్ని వాసంతాలు

చామంతులు సనజాజులు పూచాయమ్మా

కొన్ననపై పాటపాడు - తుమ్మెద తల్లీ

అన్నేడమ్మా

అన్నేడమ్మా !



యుమ్మకయుణా యుణా యుమ్మకయుం

[నృత్యం]

సీతకోకచిలుకరెక్క రెపరెప లాడూ

కోనలోని చిన్నికలువ తేనెలచిందూ

అన్నలేని ఆటలు నాకేలనె తల్లీ!

అన్నేడమ్మా

మా

అన్నేడమ్మా !”

యుమ్మక యుమ్మక యుణారుణారుం

[నృత్యం]

[పాపాయి నృత్యం ఆగుతుంది. ఒక విషాదభంగిమలో నిలబడ్డ తల్లిగొంతుకలో కదలిక. కుంచుకున్నగాత్రం క్రమేణా విలోమంలో చలిస్తుంది.]

“ ఓ .... పా - పా - యీ .... ! ”

“ .... మ్మా .... ! ”

[పిల్ల నిశ్చేష్టకాగానే తల్లిలో గొప్పచలనం. పిల్లచుట్టూ నృత్యం చేస్తో]

“ కంటి నీరేలనే - చిన్నరి తల్లీ

నీ

కంటి నీరేలనే - చిన్నరి తల్లీ”

“ .... మూ .... !

అన్నేడమ్మా  
మా

అన్నేడమ్మా : ”

[పాపకు స్పృహరాగానే తల్లికి ఆశ్చర్యం, భయం]

“ నిద్రలోని కలలనెన్నో చెప్పాలమ్మా :

పేదరాజు పెద్దమ్మ — సంజవేళలో

నీలాల నింగిలోన — కెంపులుంచింది;

కెంపుమాడి నల్లబడి — మబ్బయ్యింది;

నల్లమబ్బులోన మెరపు — చిందులాడింది;

మబ్బుకరిగి వడగల్గా — వానయ్యింది;

వడగల్గను ఏరుకొన్నా — నోరూరింది.

అన్నమాట అనిపించి — తెల్లపోయానే

అన్నలేని ఆటలు నాకేలనె తల్లీ !

పి—లు—వ—వే .... మూ !

అన్నేడమ్మా  
మా

అన్నేడమ్మా!

ఝమ్కఝణా ఝమ్కఝణా ఝం.

[నృత్యం]

[దీనంగా జాలిగా మూలనుంచి వెనుతిరిగి చూస్తుంది

పాప. తల్లిలో చైతన్యం కలిగి నిలువునా కరిగిపోతూ]



“ ఓ .... పా — పా — యీ .... :

నీ పిలుపు వినుట పడదే తల్లీ !

నీ కడకిక రాడమ్మా — చిన్నరి అన్నా  
చిన్నరి అన్నా : ”

“ .... మ్మా .... :

“చిన్నరి చిరునవ్వును తా నవ్వి నీ అన్నా !

నేలపైని నడయాడుట చూడము తల్లీ !

మనకడకిక రాడమ్మా

చిన్నరి అన్నా

చిన్నరి అన్నా : ”

“ ఓ .... పా — పా — యీ : .... పో :

ఒంటరిగా అడుకోవె చిన్నరి తల్లీ !

కొండపైని నీ అన్నేదాగెను మళ్ళీ

చిదిమిన ఓ మొగ్గవోలె చిల్లెను తల్లీ ! ”

[తల్లి మళ్ళీ నిశ్చేష్ట అవుతుంది,]

“ .... మ్మా .... :

ఎన్నో పరుగు వాసంతాల్ గడచిన కూడా

తిరిగిరాని అన్నకొఱకు ఏడ్వాలమ్మా !

అన్నయతో ఆటలాడి పరుగులు పెట్టి

పొదలమీటి చదలదాటి ఎగురన తల్లీ

హా, .... న్నా

న్నా !

[కొయ్యబారి పడిపోతుంది పాప. తల్లికి స్పృహలేదు]

## చిరంజీవి

అనగా అసగా ఒక కొండపక్క ఊళ్లో, ఏటి ఒడ్డున  
గుడినెలో ఉండేది ఒక చిట్టితల్లి. అందాల పాలవెల్లి; సుగు  
ణాల కల్పవల్లి. రూపాన కనకవల్లి ఆ చిట్టితల్లి, ఆ ఊళ్లో  
అంతటా :

తరుచుగానే వినుచునుందుము

చిట్టితల్లి చిన్నిమాటలు;

తెల్లవారే వేళలందున

ఒంటిగానే కానిపించును;

చిట్టితల్లి చిన్నిమాటలు

తరుచుగానే వినుచునుందుము.

హితుల నెరుగదు, సఖుల నెరుగదు,

చిట్టితల్లి చిన్ని బ్రతుకు;

గుడినె ప్రక్కన పురివృక్షం

నీలినీడల ఒంటిగానే

చిట్టితల్లి ఆడుకొనుచూ,

వెరిపాటలు పాడుకొనుచూ,

తనకొ తా మాట్లాడు కొనుచూ,

యుగయుగాలకు చిరంజీవిగ

గడుపుతుంటుంది.



రంగురంగుల పూలపైపై  
ఎగిరిపోయే సీతచిలుకలనో.  
ఆకుపచ్చని నేలపైనే  
ఆడుకొను ఏ చెవులపిల్లలనో,  
చూడ సాధ్యం బాను కానీ,  
చిట్టితల్లిమాత్ర మెప్పుడు  
గోచరం కాదు.

జగతిలో అచ్చెరువులెన్నో,  
జగతిలో దుర్బటనలెన్నో,  
జగతిలో దుఃఖములెన్నో,  
ఇదియు నందొకటి.

“...కారుమట్టులు దెసల క్రమ్మెను;  
గాలివర్షం వచ్చితీరును;  
చేలగట్లను నీదుతల్లి  
దిక్కుతోచక నిలిచిపోవును;  
గొఱుగు పట్టుకు వెళ్ళిరావమ్మా;  
తల్లితో ఇటు తల్లిరావమ్మా!”

తండ్రి మాటలు చెవిని పడగా  
శిరసుపైనే దాల్చుకొంటూ  
తల్లికోసం చేలగట్లను

తడుముకొంటూ అడుగులిడినది  
చిట్టితల్లి సంజవేళల్లో.

వానరాకడ, ప్రాణపోకడ  
దైవమైనా ఎరుగనేరడు;  
వర్తమానపు మంచుతెరలలో  
తడుములాడే నరుల కింకెట్లు ?

కారుమబ్బులు గడ్డకట్టెను;  
నేలవాసన దెసల గ్రమ్మెను;  
మబ్బు కరిగి ఏకధారగ  
కుంభవృష్టిని వెళ్ళగక్కెను;  
చేలు గట్లూ ఏకమయ్యెను;  
దిక్కులే సంద్రాలు అయ్యెను

నీటి తోపుకు, నీటి ఊపుకు,  
తడుముకొంటూ, తూగులాడుతు  
తల్లికోసం తండ్రి అజ్ఞను  
పొలములంబడి వెళ్ళిపోయెను  
దిక్కు తెన్నూ లేని చిట్టి.

తల్లి తండ్రీ రాత్రి అంతా  
చిట్టికోసం వెదుకజొచ్చిరి—



దిక్కులన్నీ పిక్కటిల్లగ  
చిట్టితల్లిని పిలచుకొంటూ.

చిట్టివెళ్ళిన జాడగానీ,  
చిట్టి కంతస్వనముగానీ,  
చిట్టి నడిచిన చోటుగానీ,  
చిట్టి అడవిని కానరాదయ్యెన్.

చిట్టికోసం బెంగటిలుతూ,  
చిట్టికోసం కలలుగంటూ,  
చిట్టికోసం ఏడ్చుకొంటూ,  
తల్లి తండ్రీ తిరిగి వచ్చారు.

నాల్గరోజులు గడచిపోయెను;  
వాస నీరే తరిగిపోయెను;  
ఊరి వెలుపల పొలములంబడి  
నేలనూతిని చిట్టి తేలింది.

ఆ కథనే నేటికీ ఆ గుడిసె ప్రక్క మర్రికొమ్మల చీకటి  
జీమూతంలో కీచురాళ్ళు పాడుకొంటూంటాయి. ఆ చిట్టితల్లి  
వాపునే స్మరించి నేటికీ అక్కడి గుడ్లగూబలు రోదిస్తూంటాయి;  
ఆ తల్లిదండ్రుల మూర్ఖత్వాన్ని తలచుకొని ప్రతిరోజూ తీతువు  
పిట్ట తిడుతూనే వుంటుంది.

## రాజరాజు

అవిగో అటు చూడు :

ఆ మొగలి దొంకల మొదళ్ళముంగల పారే పంటకాల్వ  
గట్టున కనిపిస్తున్న దెవరు? బ్రతుకల్లా దిగులుగా, దుఃఖంగా,  
అర్ధనగ్నంగా, అర్థభోజనంతో గడిపిన ఆ రాజరాజు  
ఎవరంటావ్ ?

ఒకప్రక్క గోదావరీ నదీజలాలు పండించే కాశ్మీర  
ఖండాలు ! మరొకప్రక్క మధురసారి కేశజలాల మించిన  
గోదావరీపవిత్రజలాలు !

సస్యశ్యామలమైన ఆంధ్రదేశపు సిరిసంపదలన్నీ ఆదొర్కా  
గ్యుని జీవితానికి అందని మ్రానిపళ్ళయ్యా యెందుచేత?

దివ్యమైన ఆంధ్రదేశపుమట్టిలో పుట్టి, దివ్యమైన ఆంధ్ర  
దేశపు మట్టిలో తిరిపెమెత్తుకు తిరిగి, దివ్యమైన ఆంధ్రదేశపు  
మట్టిలో అనాధగా కలిసిపోయే ఆంధ్రుడా నీకు జోహారులు.

ఏ తల్లి నిన్ను కన్నది నా తండ్రీ? ఏ తండ్రీ నిన్ను  
కన్నాడు నా నాయనా? ఏ నాయకుడు నిన్ను పాలిస్తున్నాడు?

అబ్బా! దరిద్రపు సాహచర్యంలో జీవితాన్ని సాగించ  
లేక మృశ్యువులో మృత్తికలో లీనమైపోయావా?

‘జీవితం విటీక’ అంటాడు ఆరుద్ర; ‘ఎడారిటడ జీవితం’  
అంటాడు సోమసుందర్; జీవితమంటే ఇదేనా చిట్టితండ్రీ?



వంకరాచు — వేగపారే

పంటకొల్పి — పడతిప్రక్క

మొగలిదొంకల — మొదలలోనే

పండుకొన్నాడు — తలనానుకొన్నాడు

కట్టుకొనిన — కౌపీనంతో

అతడివల్పులు — నిండుకొన్నాయి

శైత్యదేవత — శీతలమ్మే

వాడివాడిలో గూడుకట్టింది

చాపలాగ — పేనుకొన్నా

మొరటుజుట్టే — ఇసుకనింకింది

ఆ నిద్రదేవీ — ఆశ్లేషంలో

మాతృదేశపు — మధురిమనంతా

క్షుద్రమూర్తే — చూరకొన్నాడు

ఆ

క్షుద్రమూర్తే — చూరకొన్నాడు.

“ఆకలో — దాహమో !

దాస్యమో — దరిద్రమో !

ఏమో ! — ఏమో !”

దివ్యగౌతమి — కావేరి గంగా

నదులవన్నీ — అతని కలలో

పొంగిపొంగి — పొర్లిపోయాయి

ఆ

శాద్వలమ్ముల — చాలులోన

తాళవృక్షపు — తతులచాయా

రాజరాజై — రాజ్యమేలాడు

ఆ అంధభిక్షువు

రాజరాజై — రాజ్యమేలాడు

దివ్యమృత్తిక — పుట్టాడతడు

దివ్యమృత్తిక — పెరిగినాడు

దివ్యమృత్తిక — కలిసిపోయి

దివ్యమౌని — దివికిపోయాడు

“ఆ-క-లో — దాహమో !

దాస్యమో — దరిద్రమో !

ఏమో ! — ఏమో !”

ఎన్నెన్నో గొంతుల — చించుక

“స్వతంత్రమో, చావో” అంటూ

విపినాలన్నీ — విలపించాయి

ఇసుకతెడారుల — ప్రళయ మరుత్తులు

స్వేచ్ఛాపూర్ణిత గభీర కంఠాల్

విప్పి విప్పి — రోదించాయి

“స్వతంత్రమో — చావో” అంటూ

ప్రళయగానముల — విలయవేగములు



విద్రాపోవు - ఆ ఊద్రమూర్తిలో  
 ప్రతిధ్వనించిన - మృత్యుమూర్తియే  
 “స్వతంత్రమో - చావో” అంటు  
 కలత కలతగా పలికింది;  
 కలత కలతగా పలికింది;

## మధురస్మతులు

ఆ ఊరిబయట మైదానంలో గుంపులవాళ్ళు గుడిసెలలో  
 విడిసే నల్లజీడి చెట్టుక్రింద చాకిరాయి మీద కూర్చుని విలపించే  
 ఆ యువకుడు ఎందుకోసమని?

అతని జీవితానికి పరమార్థమేమిటి ?

సర్వసంపదల కాలవాలమైన అతనిజన్మలో ఈలోపాన్ని  
 సృజించిన విధాతనేమనాలి ?

ఎన్నివత్సరాలైనాసరే ఎడతెగని విరహంలో రోదించే  
 ఆ యక్షునికి మోక్షమే కలగదా ? అతని దుఃఖాన్ని వారించ  
 టానికి మార్గమేలేదా ?

ఎంతగ ఏడ్తునో గుంపులపిల్లా  
 నిన్ను తలచి నేను :  
 అయ్యయ్యయ్యో ఆనందంలో  
 గడిపిన ఆ రోజూ

వలపుకురాగా తిట్టుకొందునో  
 దీవెన లిస్తానో :  
 బ్రతుకు మకిలితొ వెలుగు మాసినది  
 గుంపులోళ్ల పిల్లా :  
 దరిగానని నాశోకం నన్నిక  
 ముదుసలి వేసింది :  
 వలపు వెల్లువల దరులు తెగినవి  
 హృదయమందు నాకు.

చీకటి కొప్పును చెంపకుచేర్చిన  
 వలపు ముంజికానా :  
 ఎంత అందమే ఎంతతీపియే  
 ఎంతానందమే :  
 నీ నవ్వుచూచితే అచ్చంతా  
 ఆ చందమామ నవ్వు.  
 నీ కన్నుల్లో నక్షత్రాలే  
 తక్కు మిన్నుమనుసు.  
 అయ్యయ్యయ్యో ఆనందంతో  
 గడిపితి మారోజు.  
 ఊరిబయట ఆ కంకర దిబ్బను  
 చాప కొంపప్రక్క.  
 చాకలిబాది తయారుచేసిన



నాచు చాకి రాయన్  
చతికిల బడినే నిన్నడిగితినే  
గుంపుతోళ్ల పిల్లా !

“పాలముంచినా నీటముంచినా  
నీదే బలువ”ంటి ;

“వెక్కిరించినా అక్కున జేర్చిన  
జారం నీద”ంటి ;

“బ్రతుకును, భావిని. మనసును, విడచును  
నీకిచ్చా”నంటి ;

గుంపుల పిల్లయు నవ్వెనప్పుడే  
కలువ పూవునవ్వు ;

“అయ్యయ్యయ్యో మీరంతా  
ఓ పెద్దకులం దొరలు ;

ఊరుఊరునా పండుల తోలుక

బతుకు చుండుమయ్యా ;

పోనీయన్నా, నీకూనాకూ

వార మేర చాలా ;

మగడుచూసినా కులంచూసినా

నైపదు ఏమాత్రం ;

చాల్లేవయ్యా, ఊర్కోవయ్యా

ఎందుకు ఈ తంటా ?”

“గుంపులపిల్లా గుంపులపిల్లా,  
నిన్ను వలచినానే !  
కోరిన వరాల నిత్తువటంచును  
మ్రొక్కుచుంటి నీకు. ”

దిగులెరుగని ఆ దేవకన్యయా  
దిగ్గున నవ్విందీ;  
సిగ్గురుగని ఆ దివ్యహృదయమే  
చేరదీసె నన్ను;  
హాయిగ తీయగ అనందంతో  
గడిపితిమాపూట!  
ఏమయ్యామో, ఏమన్నామో,  
ఏమిటి తిన్నామో  
ఏమాడేమో, ఎందున్నామో,  
ఎట్లా గడిపామో,  
స్వర్గంలాగే తోచిందప్పుడు  
చావులేని క్షణము;  
గాలిలోన మేం తేలియాడితిమి  
ఆ మధుర క్షణము;  
ముడివిడువని మా గొంతుకలన్నీ  
గునిగునిలాడేయి:



గగన్పాటుతో వశ్యంతా లే  
చెమ్మట క్రమ్మంగ,  
అమృతాస్వాదన చేశామప్పుడు  
అమృత ఘడియల్లో.  
హాయిగ, తీయగ ఆనందంతో  
గడిపితి మాఘాట.

నీది సమస్తం నాదేనంటూ  
అప్పుడె అన్నాను;  
ఎక్కడికైనా, ఏమైనా సరే  
నాతో రమ్మన్నా.

“అంతఃపురమున ఉంచెదనే నిను  
చాపగుడి నెలేలా?”

“మాట తప్పితే నాగతి ఏమిటి?  
కొంప కూలిపోదా?”

“నీకోసమ్మయి మిత్రుల బంధుల  
నందరి విడిచెదనే;  
నీకోసమ్మయి పేరూ కీర్తి  
అన్నీ మరిచెదనే.”

తడలుడు గొంతున వెలువడు మాటల  
 క్రద్ధగ ఆలించి,  
 గుంపులపిల్లా, చిరునవ్వుంతా  
 పెదవుల్లో దాచె;  
 కన్నుల్లోపల గిరగిర తిరిగెను  
 ఉప్పునీటి బొట్టు;

బరువుగుండెతో, దిగులు ముఖంతో  
 తెల్లబోయె నామె ;  
 వణకే పెదవుల తొణకని మాటల  
 వేదన కురిపించె ;

అని చూస్తూనే ఆకర్షణతో  
 పెదవుల చుంబించి ;  
 “హంసతూలికా తల్పాలున్నాయ్  
 అనుభవించి నువ్వు ;  
 నీ పాదాలను నా తలమోడ్చుక  
 నేవించెద” నటె.

ముక్కుపైన తన వ్రేలు వేసుకొనె  
 గుంపులోళ్ల పిల్ల ;  
 నింగి దిక్కుగా నిగిడించె తర్జని  
 గుంపులోళ్ల పిల్ల.



“కొండపైన మన తప్పులు చూసే  
దేవుడు ఉన్నాడు:  
మన తప్పురాయని దేవుడుకూడా  
నరకం పెడతాడు.  
చావు వచ్చునని భయమే లేదా  
వన్నెల మిట్లోడా?”

“దేవుడంటేవేం. మీ కేం దేవుడు?  
దేవుడసలు లేడే:  
మీవాళ్లెవ్వరు పూజించరుగా  
దేవుడన్నవాణ్ణి?”

గుంపులపిల్లయు నావ్రళ్ళను విడి  
మొగలిపూల నప్పె;  
“మంచివోళ్ళకే దేముడు గీముడు;  
ఆళ్ళకేంటి ఆడు?  
ఎండల కొండల పుట్టల గట్టుల  
తిరుగుతాము మేము;  
అకుల అలముల తినితిరిగే మా  
కేటి దేవుడయ్యా?”

నా అరచేతిని విప్పిపట్టుకుని  
చేయిచూచే నామె

రేకలనన్నీ పట్టిచదివినది  
గుంపులోళ్ళ పిల్ల.

గుంపులపిల్లా పాణిగ్రహణం:  
వళ్ళు యుల్లుమనగ  
బుసబుస ఉబుకుచు వేడినెత్తురే  
నాలో పొంగింది,  
అమెకన్నులను ప్రేమప్రవాహం  
ఉప్పున పొంగింది.

పెళ్లి రేక తనె చూపించింది  
పెదవిని విరిచింది  
“కోరిక ఒకచో కొమ్మ ఒక్కచో;  
అంతే నీ” కంది.

అయ్యయ్యయ్యో ఆకాలమే ఈ  
జోన్యం చెప్పిందో  
బ్రతుకు వెలుగులే ఇరుల మునిగినాయ్  
గుంపులోళ్ళపిల్లా

“పదాలుకట్టే విద్దెలు వస్తవి”  
అంటూ చెప్పింది;  
“పదాలుపోనీ విధాలు చెడనీ  
వీవె చాలు” నంటి.



అంటినో లేదో తాచుపాములా  
 బుస్సుబుస్సుమంది:  
 “చాలును, చాలును చాల్లేవయ్యా  
 చాలు చెప్పినాపూ;  
 పదాలు పోనీ విధాలు చెడనీ  
 నేనుంటే చాలా?  
 దేవుడుండెను; పాపాలున్నాయ్;  
 నాతోటేటయ్యా!”

“దేవుడు పోనీ పాపం రానీ  
 గుంపులోళ్ళ పిల్లా!  
 ఒక్కముద్దు నను పెట్టనిస్తావా  
 పున్నెమంత నీదే!”

ఆ హృదయంలో అణువణువుననూ  
 జాలి నిండెనేమో  
 గుంపులపిల్లయు, అనురాగంతో,  
 ముద్దు నిచ్చెనాకు.

ఆమెకన్నులను నీరుచిమ్ముటను  
 చూచానప్పుడె నేను:  
 ఉరలిన నీరము చెక్కిలిజారగ  
 చూచానప్పుడె నేను;

నింగినుండి ఆసీల మేఘముల  
వాన రాలినట్లు  
నాగుండె జారిపో నిసర్జుడనై  
తెల్లపోయినాను.

“నన్ను మరచిపోరా, నాబాబా!”

అంటూ వేడినదామె;

“అమ్మయ్యో అది వల్లరాదు నా  
క”ంటూ భీష్మించి

“వినవే వినవే నాప్రియురాలా !

విడువనునే”నంటి;

“సరిలే చూడమురా; రేపుదయము!”

దెళ్లి పోయినాను.

మరుసటి పుదయం మమకలు తోవ్వాన

తిరిగి వెళ్లినాను :

ఏమని చెప్పను? శిథిలాలున్నవి;

ఆనమాలె ఉంది.

గుంపుల పిల్లయు ఏమయ్యిందో

గుంపులాళ్లై లేరు;

గుంపులుకట్టిన గుడారముల

జాడ కూడ లేదు.



పొయ్యి పెట్టినా రాళ్ళమధ్యనా

బూడిద మిగిలింది.

బూడిదచూస్తూ చీకటిదాకా

అచటే కూర్చుంటి ;

గుంపులపిల్లలూ కాల్చిపోయిన

గుండె బూదెకూడా

పొయ్యెబూదెలో కలిపివేసుకొని

బరువుగ తిరిగొస్తా ;

బ్రతుకు వెలుగులే ఇరుల ములిగినవి

గుంపులోళ్ళ పిల్లా :

## అడజన్మ

అటుచూడు.

ఎంత తారతమ్యమో ! నిర్జీవమైన ఒకరాతిబండని పెన  
వెసుకొనే అతలాగ, నిర్దాక్షిణ్యమైన పురుషుడి చిద్విలాసాన్ని  
కాండీంచే అమఘరమూర్తి దుఃఖం !

ఆదుఃఖంలో మనకి ఆమె పరిత్రత. అలాని నిరంకుశ  
త్వం కనిపిస్తాయి కాని, ఇటు మిత్రుడు అటు ఇల్లాలు — అం  
దరూ ద్రోహం చేసినా తెలియని ఆమాయకుడైన ఆమె భర్త  
జ్ఞాపకం వస్తాడా :

అమెకు మాత్రం తక్కువ అన్యాయం జరిగిందా ?  
ప్రేమించే పురుషుడే కాదంటే అమె బ్రతుకేంగాను ?

పురుష జీవితానికి స్త్రీ బంధనమైపోతే, ముందుకాలి బంధమైపోతే ఆ స్వర్గంకూడా ఒక సరకంకూడా ;

అలోచించు ;

ఎవరిని మాత్రం ఏమనగలం కనుక ? అందరికీ అన్ని  
కారణాలూ ఉండనే ఉన్నాయి.

కారణాలకేం, కావలసినన్ని. కాని, వివేకవంతుడైన  
మనిషి కార్యంలోని మంచి చెడ్డల్ని పరిగణించాలా ? లేదా ?

## I

“ఎందుకు, ఎక్కడికెడతా నంటవ్ ?” అన్నది అడవి ;  
వారిరువురునూ చెట్టు క్రింద కూర్చుండిరి.

తరతరాల నిశ్శబ్దం హృదయంపై బరువెక్కినది :  
సముద్రాల తోతుల్లో పేరుకొన్న సీలంవలె  
తమకన్నుల వెన్నెలలో దాగుకున్న  
కలువల పరస్పరం హరించిరి.

## II

“నువ్వంటే తీరని భయంనాకు” అన్నాడతను ; —

“అందానికి వన్నెలు తెస్తువు ; అటుపై



చందానికి వెన్నెల పూస్తువు ; అటుపై  
నా హృదయం నీ తుమ్మెద కురులల్లో చిక్కుపడి  
దారీ తెన్నూ గానక కొటు మిట్లాడును ;  
దిక్కు దైవం లేకనే తపియించును.”

### III

“ఓ అట్లానా!” అన్నది ఆడది: “అదికూడా కారణమా!  
ఎన్నిచిక్కులై నా ఇట్టేవిడుతవి ;  
ప్రేమకు హృదయం ఉంటే చాలును.  
నాదృష్టిలో అందానికి వన్నెలు తెచ్చేవన్నీ  
జాబిలి వెన్నెలలో రంగరిలిన  
పూదేనియ పుప్పొడి కాంతులు.”

### IV

“అయినా సెలవ్ మరి,” విదల్చుకొన్నాడతను:—  
“మొహమాటం దేనికిలే. ఇటుచూడు :  
ఎంతని తీపిని తింటాం ? ఊరికె,  
అదేవనిగ తినినకొద్ది మొహం మొత్తదామరి?  
అయినా చిరకాలపు స్నేహితుడై  
నను నమ్మిన నీమగడంపే నాకుజాలి.”

### V

“ఛా, అదికూడా కారణమేనా ?” అన్నది ఆడది.  
“కంచెకు అవతలి మల్లెను నువ్వు

చవులూరగ వాసన జూస్తావ్  
 తలోసారి ఇరువురు వాసన చూస్తే పోయేదేమిటి ?  
 ద్వేషించే అధికారం ఎవరిది ?  
 అందులోన తప్పేమిటి ఉన్నది ?”

## VI

“అయితే నేనో :” అన్నాడాయువకుడు ఆమెతో :  
 “స్వేచ్ఛా వాయువువలె నాప్రేమయు  
 ప్రతిపుష్పంపై వ్రాలే రోజుల్లో  
 ఒకయువతికి నామాటను బాసనుచేసా తెలుసా ?  
 తన్నొకతనె, తన్నొక తినే ప్రేమిస్తానని :  
 అది ఒక తియే మనసా ప్రేమిస్తున్నది.”

## VII

“అదేమిటిలే, అదికూడా కారణమేనా ? “అన్నది ఆడది,  
 “ప్రేమ విహంగానికి స్వేచ్ఛా విహారమున్నది :  
 జలపు ఎరిగి జీవిక సాగించే హక్కున్నది.  
 నాలో చిరకాలం కరిగిన నీమూర్తిని, నాహృదయంలో  
 అమూల్యమై స్థిరమై నిలచిన నీమూర్తిని  
 చూసి చూసి ఎట్లామరవగలను చెప్పు ?”

## VIII

“హావం, నీకా ?” అన్నాడతను. “కొగిలిలో శిశువున్నది :  
 చేయెత్తున కొమరిత ఉన్నది.



ఈ రెండూ నానీడలు కనుకనే  
నీమానానికి నిన్ను వదిలి నే పోతానంటున్నా.  
జ్ఞానం అజ్ఞానపు సందిగ్ధాల పిల్లలు  
మన దినచర్యల పరిశీలిస్తే — అమ్మో !”

### IX

“అబ్బే : అదికూడా కారణమేనా ?” అన్నది ఆడది :

“పసిబుగ్గల పాపల కేమిటి తెలుసు ?

ఒక చెంపను పాలూ, వేరొక చెంపను నీరూ—

నీకొగిలిలో నారొమ్మల నీహృదయానికి అదుముకొనీ.

నాపెదవుల నీపెదవుల కలుపుకొనీ

ఆనందించిననూ పట్టని కుర్రలు.”

### X

అతనికికోపం రగిలిరగిలి జ్వాలల నలుముఖాల చివ్వులు :

“చీ చీ, నీబ్రతుకుకు అందంకూడానా ?

నీఅందం బొగ్గయినట్లే ఉన్నది చూడ చూడ.

ఇటువాడూ, అటునేనూ—ఇంకా ఎవరో జుర్రుకొనగ

మిగిలిన పిప్పివి నీవై, నాప్రాణానికి

దాపురించి పీడించెదవా రాక్షసి ?”

### XI

అమెయు అవమానపు హలాహలం దిగమింగుకొనీ

“ఈ మగాళ్లు, అయ్యో, ఈ మగాళ్లు !

అయ్యయ్యో, అందమైన ఈ మగవాళ్ళే  
ఒకరోజున తము వలచిన, వలపించిన శరీరాన్ని  
మనసారా అనుభవించి, అనుభవించి  
అనంతరం శవంవలెను చూస్తారే !”

## XII

అప్పుడే ఆయమ రోహిణియై నిప్పులు చెరిగెను.

“వన్నెల చిన్నలాడిగా, సుందరాంగిగా  
ఒక అతివను పేర్కొను అధికారం  
మీకెక్కడ ? మీకెవరిచ్చిరి ?—చెప్పునమాధానం :  
నాబ్రితుకును విచ్చిన్నం చేసితివే  
నాబ్రితుకును నట్టేటను ముంచితివే.

## XIII

“చల్లని చందమామ గగనమ్మున అందమైనదే కానీ  
అది నిన్నెన్నడునూ కాల్చలేదు.  
మా ఆయన నన్ను గణించిన కొద్దీ  
శత సహస్రకాంతికరమ్ములు చాచిచాచి నే  
నిన్నే నాహృదయానికి హత్తుకొంటి !  
నిన్నే నాఅధిదేవత వంటిని.

## XIV

“ఒక అందమైన ఆడదాన్ని ఎవడై నాచూస్తే తక్షణమే  
తన హృదయం ఆమెకు అంకితమని



మోకరిల్ల సంసిద్ధుడు బొనట!  
పాపం, ఉబ్బేస్తేలావైపోయే ఆడదిరాంగిపోక ఏంజేస్తది?  
తన ఉన్నతి మరచిపోయి కడు ఖి  
న్నత నందుతుంది దిక్కులేని ఆడది.

### XV

“ఆడది సుందరాంగికాదా? — మిమ్ముల సూరించినంత  
దూరమ్మున నిల్వినంత కాలమూ  
ఆడది సుందరాంగికాదా, చెప్పుము?  
కానీ, ఒకపరి అనువిచ్చినంత తనువిచ్చిన వలపుల  
సుందరాంగి చందం బొగ్గయినయట్లే !  
వన్నెలాడి వలపే దుమ్మైనయట్లే !

### XVI

“ఒక నిముషం నీశ్రద్ధను నా మాటలకిచ్చి వినుము.  
ఆడది చెప్పరాని విషయంచెప్తా; నిటు  
అడదాని చిరునవ్వులకోసం పొక్కులాడు  
కొందరు పురుషులు దఫదఫాలు చేసే చిహ్నాల  
పరికిస్తే జంతువు లనిపింతురు;  
రాసుకు పూసుకు తిరిగే చేష్టల.

### XVII

“తమకోరిక తీరనియంతకాలమూ పురుషులు మమ్ముల  
త్రిజగతీపతి కోటీర దివ్యరత్న

రాజినేలు వజ్రాలతురాయి వంద్రు.  
 తమకొరిక తీరని యంతకాలమూ పురుషులు  
 పాతాళలోకంపు టిరుకు సందులందు  
 నిగజ్రాక వెరచు గాఢాంధ రేఖనంద్రు.

## XVIII

“నా స్వేదానికి విలువలకట్టేను నువ్వుకూడ నిజానికి  
 నాకనుపై హరివిల్లును చూసీ  
 నాబుగ్గను గల పుట్టు మచ్చకో  
 నాచుట్టూతోకాడిస్తూ.... ....చివరకు తృప్తిపడీ  
 నాభర్తపైన నాకుంగల ప్రేమను చంపి  
 మళ్ళీ నిరసిస్తూ ఇటు నిర్లక్ష్యంతువు.

## XIX

“భ్రాంతిలోన ఏస్వప్నాల్ కన్నను, మోహంతో  
 ఏరీతిని బాసలు చేసిన గాసీ  
 చివరకు నీవూ ఇంతేనే అని  
 ఇంతకన్న ఆవంతయు నాఅవసరమే లేదని  
 నీ ప్రవర్తనే చెప్పక చెప్పెను;  
 నీబ్రతుకే సాక్ష్యం చెప్పెను.

## XX

“అల్లిబొల్లి కబుర్లతో చెప్పరాని ద్రోహం నిజముగ  
 నీమిత్రుని వొనరించావోయ్—



అయినా నిన్నేమని అనటం!  
నిర్జరులని అమర్త్యులని అతివల పేర్కొంటూ  
సాధారణ స్త్రీలని కనిపెట్టిసట్టుగా  
చివరకి నిరసిస్తూ నిందించెదవు.

## XXI

“సరిలే, నిన్నేమనిలాభం! ఒక్కెరుగని కావరాన  
కాలుజారు పాపానికి నేనే  
కుళ్ళి కుళ్ళి గతియిస్తా కానీ.  
ఈదరిద్రదేశమున గతులు లేని ఆడదాన్ని  
అన్యాయం చేసిన కౌర్యానికి  
నిన్నేంచేస్తేపాపం తీరును.”

ఇదీ సంగతి :

మానవుల జీవితం వ్యక్తిగతంగా ఇట్లా తయారయింది.  
ఇంచు మించు ప్రతివాడి జీవితం ఒకపేదరాజు పెద్దమ్మకథ.

మనుష్యులు తమ తెలివితక్కువలకీ, దుఃఖాలకీ ‘అను  
భవ’ మని పేరుపెడతారు : వేదాంతులు ఈ ‘అనుభవ’న్నే  
‘కర్మ’ అంటారు.

అగోదావరి అకస్మాత్తుగా పొంగివచ్చి కుర్రసన్యాసి  
వెంకన్న ప్రాణాలు బలిగొన్నదే దానిరేమి ‘కర్మ’ వచ్చింది!

ఆపిచ్చిపిల్ల తనఅన్నని కోర్వోటానికి ఏపాపం చేసింది? శ్యామలపయోదాతే కరిగి వడగళ్ళని కురుస్తున్న సమయంలో అన్నలేని ఆశలు నాకేలనని రోదించే ఆ అమాయకురాలు ఏ నేరం చేసిందని?

తల్లిని తోడ్కొని రావటానికని వెళ్ళిన ఆపాప తనువే చాలించుకొన్నదిగదా— ఆతలిదండ్రులుగాని, ఆపాపగాని చేసిన అపరాధ మేమిటి?

నాయనా : మానవ ప్రయత్నాలకు మించినశక్తి, మానవకృషిని అపహసించే అధిభౌతిక శక్తి ఇంకా ఏదో ఎక్కడో ఉండనే ఉంది. అదే అపహసిస్తూ ఉంటుంది మాటిమాటికీ మన ప్రయత్నాల్ని.

అవునమ్మా : అదిసరే. ఆ అధిభౌతిక శక్తి పరిహాసాల మాటకేంలే. మృత్యువుకి, దయ్యానికి నీవు శిరసొగ్గినడవవలసిందే. అదికాదనను.

కాని; కాని—

ఆ పరార్తైన గుంపుల పిల్లకోసం గోలపెట్టే కుర్రవాడి గందరగోళం విన్నావుకదా : అదేమన్నా సబువుగా ఉందీ ?

అదేమిమాట బాబూ ! నువ్వు కోటివరహాలు క్రుమ్మరించు : ఆ ఆవేదన తొలగిపోదు. అది హృదయానికి



సంబంధించినది నాయనా ! దానిని అర్థం చేసుకోవడానికి హృదయం ఉండాలి.

రాజరాజును చూశావుగదా ! భారత దేశపు దరిద్రనారాయణుడతను. అతనికాగతి రావటానికి కారణం ఏమంటావ్ ? పొరబడ్డం : కాకుంటే సమాజం.

కాకపోతే కాళ్ళపట్టుకు పొక్కులాడుతున్న ఆ ఇల్లాలిని తొలగిస్తే ఆ నీచస్వభావం అతనిలో ఎలావచ్చింది? ఆడజన్మ అందుకోసం కాదుగదా !

సరే. వ్యక్తిగత జీవితాలింత భయంకరంగా ఉన్నాయి. సమాజంలో ఒకప్రక్క హిమాలయోన్నత పర్వతాలు; మరోప్రక్క పాతాళలోక పర్యంత అగాధాలు.

ఉండవచ్చు. ఉంటే, దానిని సమతలంచేసే ప్రయత్నాలేమీ సాగటం లేదా :

లేకేం ! సూక్తులు వినిపిస్తూనే ఉన్నాయి ! సిద్ధాంతాలు వల్లిస్తూనే ఉన్నారు; నీతులు ప్రవచిస్తూనే ఉన్నారు. ప్రతిఒకడూ నేడు నీతికోవిదుడు; ప్రతి ఒకడూ నేడు తత్వవేత్త; ప్రతి ఒకడూ నేడు సిద్ధాంతి. అయితే వచ్చిన లోపం ఏమిటి?

## మద్రాసు పర్యటన.

అన్నావ్, బాగుంది. ఈ రాజ్యాలు రాజ్యాంగాయా ఏమి సాధిస్తున్నాయో చూడాలని ఒకసారి ఒక బ్రహ్మరాక్షసికి బుద్ధిపుట్టింది. బుద్ధిపుట్టడం తడువుగా శ్రీయుత బ్రహ్మరాక్షసి మహారాజులుంగారు మద్రాసు పర్యటనకని బయలుదేరారు. అలా బయలుదేరి, వారేమేమి సాధించారో, ఏమేమి పరిశోధించారో, ఏయేగృహాలకు ప్రారంభోత్సవం జరిపారో పత్రికలలో వచ్చింది. ఆవార్తలు నీకు సంక్షిప్తంగా చెప్తాను విను :

1

రాత్రిగర్భం పగలతన్నీ  
పవలుపుట్టిన శుభముహూర్తం  
వేళలో తానావులిస్తూ  
నల్లరాళ్ళా పరుపుపెలువడి  
తన ప్రిజానీకము సర్వం  
పాలితమొట్టురాచు నుండెనా  
చూడగోరే షికారేగెను  
చెన్నపురికొక బ్రహ్మరాక్షసి

2

కొండదాటి రోయమీటి  
పచ్చనేలల గడచి నడచి



పెద్దమనిషికి చేతిబెత్తెం  
వలెను తోకను ముందువెనుకకు  
ఊపుకొంటూ సాగినది తా  
చెన్నపురిలో విహారానికి.

3

అయ్యయో  
ఏమిచెప్పను బ్రహ్మరాక్షసి వేషమందంః  
ఆదివారం మెరీనాలో  
రోల్సుకారున జమీందారుల  
తీవి ముమ్మూర్తులను దాల్చిందిః  
తనపసందుకు తగిన రీతిని  
సూటు వేసిం దంతెగాసి  
(ఖద్దరే తనకెంతో యిష్టం)  
తోకచుట్టూ బెజ్జమొక  
కాజాగ కుట్టించె.

4

చెన్నరాష్ట్రం రాజధానిలో  
కానుపించెను ప్రతీ తాయరు  
'బారు'రూమున పేడకుప్పలో  
తోకపురుగుల చీల్చి చంపుట;  
దానితో మన నాయకుని

కెంబెదవిపై అడింది చిరునా  
‘భూమిలో’ పనిరేనిమంగలి  
కతలు గుర్తొచ్చి

5

నాలుగడుగులు చనెనా లేదా  
ధన్వంతరీ కవిరాజు కన్నడ  
మదన కామేశ్వరీలేహ్యం  
అమ్మతూ మూర్ మా ర్కెటంతా  
‘తెలియలేదా అణువుబాంబులు  
తెలుసు ఆయుర్ వేదమున క’ని—  
దానితో తట్టింది రాక్షసి—  
తెలివికొక నిజధర్మసూత్రం:  
ఇంటిపేర్ కస్తూరివారే  
ఇంటిపేర్ కస్తూరివారే.

6

చూస్తూచూస్తూ సానివాడకు  
చేరుకొన్నది బ్రహ్మరాక్షసి;  
కడుపు కక్కుర్తితో కలగి  
అమ్మకొను ఆ పెంటదిబ్బల (?)  
చూచినది ఇంతగా క్రిమి  
సంతతులు ఎట్లబ్బెనోయని!



కూమునదికంటేను ఘోరం  
అతివ జీవితమంచు దలచి  
ఏలకో మంత్రిత్వమీమెను  
'Zero'కి తేలేదనుచు వగచెను.

7

అంతంతలో హిందూమహాసభ  
ఆవరణలో పల్కరించిన  
పూర్వనేస్తం “నేను స్వామీ !  
మతపిశాచిని” అంటుపల్కిన  
హాయిగా చిరునవ్వునౌతూ  
“ఓహూ నేస్తం ! ఉంటివా నువ్వు ?  
సరి సరే నేనింకపోయెద” నంచు  
పల్కెను బ్రహ్మరాక్షసి స్వస్తివచనం.

8

బీదలై, నిరుపేదలై, కడుసగదిలై  
తారాదు కార్మికకర్షకాపళి  
“అన్నమన్నా, ఆకలన్నా !”  
అన్నమాటకు  
దేశరక్షణపేరుతో వీరాగ్రగణ్యుల  
చేతులకు సంకెళ్లువేసి  
జైలులో శిక్షించు విధముకు

బ్రహ్మరాక్షసి ఆత్మ పొంగెను  
నరకమందున జైలుజీవిత  
మెట్లు పెంపుపడంగవలెనో  
అడిగితే బావుండుననుకొని.

9

ఇంకతడయక బ్రహ్మరాక్షసి  
మంత్రిగారిని చూడవెళ్లెను ;  
[బుద్ధికే మంత్రాయనతడబ]  
ఒకశౌకశ్లను కూలద్రోసుక  
శాసనపు సభ మందిరంలో  
ఓట్లతో మెల్లెక్కిపోతూ  
ఒకనిమించిన పాలనము  
వేరొకరు సాగిస్తూ,  
కలియుగానికి కీర్తి తెస్తురు  
కాలరుద్రుడు కన్ను తెరచును;  
ఇదిగో రానుండె విలయం ?  
ఇంతఫరవా లేద'టంచును  
బ్రహ్మరాక్షసి వెళ్లిపోయింది.

మానవసముపార్జన.

ఈ సారి అర్థమయిందనుకుంటాను ; మన సమాజం  
ఇట్లా ఉన్నది. మన సామాజికానుభవాలు ఇట్లా ఉంటాయి.



ఏమిటనుకున్నావ్? ఈమనుషులూ, ఈ నాయకులూ, ఈ పాలకులూ దేనిని సాధించారంటావ్?

బుద్ధియుతులంతాను కలసీ  
ఏమి సముపార్జించినారు?  
వసుధలో  
ఏమి సముపార్జించినారు?

ఓ ఐక్యవిశ్వమా! అవిభాజ్యవిశ్వమా!  
నిన్ను తున్నకలు చేసిరే  
బుద్ధియుతులంతాను కలసి.  
చిన్ని దేశాలుగా, బుల్లి రాజ్యాలుగా  
ఖండఖండాలుగా నిను చించినారే,  
వలస రాజ్యాలుగా కుంచించినారే  
బుద్ధియుతులంతాను కలసీ.

ఈ వ్యక్తికొక కొంత — ఆ వ్యక్తికొక కొంత  
గోచిపాతల వలెనె పంచి  
చీడపుర్వులవలెనె చేరి  
నామరూపాలెల్ల నాకివేశారే—

బుద్ధియుతులంతాను కలసీ  
ఏమి సముపార్జించినారు?  
వసుధలో  
ఏమి సముపార్జించినారు??

ఓ అమర మానవా! ఓ ఆది మానవా!!

నీ కుటుంబము చీల్చినారే

బుద్ధియుతులంతాను కలసి.

జాతులని మతములని కులము శాఖలటంచు

తుత్తునియ తొనరించిరే,

విభజించి పాలించిరే,

బుద్ధియుతులంతాను కలసి

నాగరిక వ్యామోహ పంకిలమ్మున బడుచు

రంగురూపాలెన్ని గదులుగా పేర్చినారే

మృత్యుహోమం వ్రేల్చినారే

కనలు మంటల కాల్చినారే

బుద్ధియుతులంతాను కలసి

ఏమి సముపార్జించినారు?

వసుధలో

ఏమి సముపార్జించినారు??

ఓహో నిరంతమా! కాల ప్రవాహమా!!

నీ విరూపపు యాత్ర చెరచినారే

బుద్ధియుతులంతాను కలసి.

రూపమ్ము రేఖలను ఆకృతి నొసంగుచును

చారిత్ర్య ఘటనలన్

నీరూపు దిద్దినారే,



ఆద్యంత మొసగినారే  
బుద్ధి యుతులంతాను కలసీ.  
మతిలేని గతిలేని సామాన్య మానవుల  
పీడించి తాడించి  
నిలువెల్ల దోయించి  
పాలించినట్టి యా  
పరపీడకుల చరిత

పాడింపగా నిన్ను బంధించినారే  
పరమ పుణ్యాత్ములౌచు  
బుద్ధి యుతులంతాను కలసీ  
ఏమిసముపార్జించినారు ?  
వసుధలో  
ఏమిసముపార్జించినారు ? ?

దేవాదిదేవా : ఓ అధిమానవాత్మా !!  
నీరూపు వేర్పరుచి, నీకొక్క పేర్వెట్టి  
నీమహాత్మ్యము నిర్ణయించి—  
బుద్ధియుతులంతాను కలసీ—  
మతముగా కర్మగా మంత్రముగా గుడిగా  
మాస్కు చర్చీలుగా తరలించి  
తరతరముల మార్చినారే  
బుద్ధి యుతులంతాను కలసీ;

మధుర జీవికనంత వేదనా మరణాల  
 విద్వేష ద్రోహాల నింపివేశారే  
 బుద్ధి యుతులంతాను కలసీ  
 ఏమిసముపార్జించినారు ?  
 వసుధలో  
 ఏమిసముపార్జించినారు ??

**బోగంది.**

ఒక నాయకుడితో ఇంటర్వ్యూ కంటే, ఒకసానితో ఇంటర్వ్యూ నయమనిపించింది నాకు. నాయకుడి ముఖానికి ఎదురుగా పట్టిన అద్దం సాని. నాయకుడి సంఘ సంస్కారం సాని ముఖంలో కనిపిస్తుంది. సాని నీ సమాజ సంస్కృతీ దారిద్రానికి చిహ్నం. మానవుడిలోని పశుత్వానికి బలిగా కైంకర్యం కావింపబడిన జానిస.

మన నాయకులు సంఘసంస్కర్తలు. సమాజంలోని ఎత్తు పల్లాలను సమతలం చేసివేస్తారు. అలాగే చేసివేశామని “బోగంమేళాల నిషేధం బిల్లు”ను వారు ప్రకటించిన తర్వాత నేను బోగందాన్ని ఇంటర్వ్యూ చేశాను; ఆమె అంటున్నది:

1

“నవ్వుతున్న ముఖమున్నది నాకు: అంతేకాదింకా  
 నాప్రియులందరి కోసం



చనుక్కారమున్నది నాలో  
నాతలసిగచుట్టూ పూసరమున్నది—  
అందలి పువ్వులు అతిమధురాలే  
అందుకే నే నానందంతో  
మైమరచానని అంటారా మీర“న్నది వారాంగన.

2

“దుఃఖమెనాకీ చిరునవ్వును నేర్పెను ;  
పాపమె నాకీ జ్ఞోష్యం నేర్పెను ;  
హృదయంలోపలి దుర్గంధం  
క్రమ్ముకొనేందుకు కూర్చినవీ పువ్వులు ;  
మృత్యుముఖంలో దూర్చిన తలతో  
కడసారిగ విరజిమ్మే నా నవ్వుకు  
ఎందుకు నిందిస్తావోయ్ ?” అన్నది వారాంగన.

3

“అది గదిగో కఠిన శిలాకారాగారంలో  
పీడిత జన విముక్తి గీతం  
పాడిన పాపానికి బలిగా  
ధనస్వామి కాహతియై పోయిన ఖైదీ  
మారక్తం మాచెమ్మట  
నై వేద్యంగా ఇడుతూ  
మిగిలిన కంకాలాలే నేనూ నా సోదరులూ.

4

“చూడు. ఈచిరునవ్వుల ముసుగు వెనుక చూడు  
 హలాహలం దాచుకొనే నేను;  
 అంతులేని దుఃఖంక్రమ్ముకొనే నేను—  
 అలసి అలసి సాయంత్రం సొలసిపోవు ప్రాణానికి  
 కల్లుముంత అర్పించి  
 వల్లమరచి నిద్రించే వాడు  
 మాకన్నా శవం నయం ” అన్నది వారాంగన.

5

మరచక్కంలో పడి చచ్చే నా సోదరుడూ  
 గనిలో పనిలో కృశ్మిన నావాడు  
 రిజైతో ఊపిరి ఆగినవాడు  
 రాక్షసరతిలో సుక్రిక్కెడి నేనూ చిరునవ్వుల చిందుట!  
 నాజీవిత మాఖరు అగు సూచన  
 నాముఖముకు తెలివెలుగై  
 నన్నింకా ఆకర్షిత నొనరించును,” అన్నది వారాంగన.

6

ఈచిరునవ్వును చెండాడగ తలపోసీ నిజముకు  
 నాదుఃఖం నాపెదవిని నిల్పానా—  
 తలచుటూ తడిగుడ్డను చుట్టేనా  
 నా కన్నును కరిగించి నీర మొలికించానా?— అవును;



నిజమే నాభారం తరిగిపోవు;  
నిజమే నా హృదయం తేలికాను;  
కానీ నా కడుపున బడబాగ్నిరేగు "నన్నది వారాంగన.

7

మా అపమానం మేళం నిషేధించ నెంచావే! - బలే  
నా ఆకటికేమిటి చెప్తావ్?  
సంఘంలో సన్నెట్లాచూస్తావ్?  
నా జీవితపరమావధి కేమిటి నీమార్గం? చెప్పు ?  
పిషంఘ్రింగి చనిపోమ్మనియా?  
విలాసమై కృశించమనియా?  
మొసలికంటి కన్నీరికదేనికిలే! "అన్నది వారాంగన

8

"ఈధనస్వామి నందనవనమున మండమారుతంతో  
ముఖప్రీతి ముసుగుధరించుట  
కుక్షింభరకవచం దాల్చుట;  
దుర్యోధనలో మోసిన దుశ్శాసనులంతాకోర్కే  
రక్తంతో కొనుక్కున్న  
చెమ్మటతో కొనుక్కున్న  
నవుముసుగును దాల్చునీడి," అన్నది వారాంగన.

## నాయకుడితో ఇంటర్వ్యూ.

అతర్వాత నాకు నేరుగా నాయకుడితోనే ఇంటర్వ్యూచేయా  
లనిపించింది. ముంజేతి కంకణానికి అద్దమెందుకు? ఉత్తముడైన  
నాయకుణ్ణి గురించి—అతడు ఢీరోదాత్తుడు కావచ్చును; ఢీరల  
లితుడుకావచ్చును; ఏమైనా కావచ్చును—అతనితో ముఖాముఖి  
ఇష్టాగోష్ఠి చేయాలనే ఉబలాటం నాలో బయలుదేరి ఒకరోజున  
వారిదర్శనం చేసుకున్నాను. ఆనాడు :

నేను : చెప్పు చెప్పు గాడిదా  
కథనుచెప్పు వాడిగా  
వ్రాసికొందు పోడిగా  
నీబ్రతు కీనాటిదా ?

గాడిద : చేపలు ఎగిరినప్పుడూ  
అడవులు నడచినప్పుడూ  
మర్త్యులు ముల్లుకొసను మొలచినప్పుడూ  
జాబిలి నెత్తుటి మడ్డుగైనప్పుడూ  
పాలకడలిలో శేషశయుని  
బొడ్డులోంచి బ్రహ్మకు  
తోబుట్టువుగా జన్మించాను.

నేను : నమోనమః !!



గాడిద : ఆఁ ! ఏమనుకొన్నవ్ ?

మాంత్రికుని శిరస్సుతోటి  
తాంత్రికుని నయనాల్ తోటి  
కొంగరెక్కలవంటి చెవులతోటి  
దయ్యంబడుగుల నడకలతోటి  
చతుర్భుజుండనై జన్మించాను.

నేను : శుక్లాంబరధరంవిషు శశివర్ణం చతుర్భుజం  
ప్రసన్నవదనంధ్యాయేత్ సర్వ విఘ్నోపశాంతయేత్.

గాడిద : నాతంబురపాట మాని  
పృథ్వీమీద కన్నువేస్తై  
నాసంగీతపు అపస్వరానికి  
శేషబాబు బుస్సుమంటె  
నల్లవాడు గ్రహియించీ  
నల్లవాడె శపించాడు.

నేను : ఓహో అదాకదా ?

గాడిద : విసవోయ్ గాడిదా ముందు....  
శాటినుంచి నేటిదాక  
మూగనై నారహస్యాన్ని  
ఎడదలోనే పుడచుకొన్నాను.

నేను : ఎంతకష్టం, ఎంతకష్టం, దారితప్పిన....

గాడిద : ఓయి వెరివెంగళాయీ !

నావెన్నెల రోజులు నీవెరుగవలే

తియ్యని కాలం కాస్తా

నా పదఘట్టన నలగిపోయె

ఎరుగుదువా నాచెవులకు

శంఖం ఊదిన రోజుందని ?

నాడెక్కలకొస వ్రేళ్లుండిన

గతకాలం నాకుందని ?

నేను : ఆహా ! తరువాత ?

గాడిద : ఓ, ఓ, ఓ, ఓ, ఓ.....

## ఆరాతి.

....గతాన్ని తలచుకుని నాయకుడు ఎంత ఓండ్రపెట్టినా  
అరిపోయిన దీపం గతం ; భవిష్యత్తుకు వెలుగునివ్వలేదు.  
భూతకాల ఔన్నత్యలొక పెనుభూతమై మానవుణ్ణి కర్తవ్యతా  
విముఖుణ్ణి చేసినంతకాలం అతని జీవితం ఇంగువకట్టిన గుడ్డ.  
నేతులునాకిన తాతల మూతులునాకి కడుపునింపుకొలేం కదా ?

ఈ భయంకర జీమూతాన్వితమైన అర్ధరాత్రి ఎప్పుడు గడు



స్తుంది ? ఈ ధాత్రికి నవవసంతోదయశ్రీలు ఎప్పుడు జనిస్తాయి?

ఈకోకానికి నవకాంతులు వస్తాయా ? ఈ మానవాళి  
భవిష్యత్తు కంటుందా ?

ప్రశ్నలు ! ప్రశ్నలు !! ప్రశ్నలు !!!

“దారి పొడుగునా  
ముళ్ల పొదలతో  
మోటరాళ్లతో  
గుట్టలదాటి  
నేస్తం, ఎంతవరకు మనయానం ?”  
“తప్పదులే తుదిదాకా.”

“ఇంతనిష్ఠురము  
ఇంతకష్టమయి  
ఇంతవెష్టతో  
ఎంతకాలమీయానం ?”  
“శైల్లవార్లరా నేస్తం.”

“కన్నుకాననీ  
కాళరాక్షిలో  
దారిపొడుగునా  
కనసానా దీపం ?”

“కారుచీకటుల  
కాళరాత్రిలో  
వేగుచుక్కయే దీపం.”

“అయయో  
దిక్కు తెలియకా  
కన్ను కానకా  
తడుముళ్లాడుతు  
ఎట్లాగడపడమీరాత్రి ?”

“కాసఊపిరితో  
కొనఆశలతో”

“ఇంతవరకు  
ఈచీకటి దారిని  
ముళ్ల పొవలనూ  
రాళ్ల గుట్టలన్  
కొండలదాటి  
వెలుగు పొందిరా  
ఎవరైనా నేస్తం?”

“శ్రమదమాదులన్  
లక్షలాదిమంది.”



“అన్నల్లారా  
అక్కల్లారా  
మీతోసమాన  
భాగస్వామిని  
వచ్చానంటే  
ఆదరింతురా ఒకరైనా?”

“వారూ వీరూ  
అతడూ ఆమె.”

చీకటివలె మృత్యువు మనల్ని అహర్నిశలూ ఆవరించి  
మన హృదయాల్లో భయాంధోళనల్ని వెదజల్లుతున్న సమ  
యంలో,

నేటిరాజకీయాలు కేవలం వ్యాపారరంగాలై (నిజాయీ  
తీని) “ఇచ్చి (మంత్రి)పదవులు) పుచ్చుకొనే” సిద్ధాంతాలమీద  
నడుస్తున్న సమయంలో,

నేటిరాజకీయ పక్షాలు కొద్దిమంది స్వార్థం కోసం బహు  
జనుల పిచ్చితనాన్ని ప్రకౌపింప జేస్తున్న సమయంలో,

నేటి సమాజంలో ఒకవర్గం—సర్వసుఖాలుపొందే వర్గం  
ఒకటి ఒంటి పెదవితోనే నవ్వుతున్న సమయంలో,

మనిషిలో ఏకాకితనమా ! ఒంటిపులి రాకాసితనమా !  
బలహీనుని పారుబోతుతనమా ! నీ అడుగులజాడల్లో విజ్ఞా  
నాన్ని వెతుకుతున్నాడు మనిషి.

కాచకురా మనిషీ సీళ్లని : ద్రాక్షాసవం కాదెప్పటికీ !  
వల్లించకు నాయనా నీతుల్ని; వంటబట్టవ్ ఎప్పటికీ మనకి !

భయం విడువు ముందు; భవిష్యత్తు నీదే; ఆలోచించు  
నరుడా ! అడుగు ముందుకెయ్యి !

ఈపర్తమాన జీవితాన్ని ఆలోచించలేను; ఇందు ఒక్క  
క్షణంకూడా విశ్రమించలేను ; మంచి మలుచుకొన్న భావివైపు  
పరిగెడుతున్నది నామనస్సు. చిరకాలపు మానవ తపస్సు  
వ్రేల్చిందిక హవిస్సు.

భయంలేదు నాయనా! అర్థరాత్రి ముగిసింది. ఇక రాను  
న్నది ఉదయసంధ్య; అదే యుగసంధ్య. స్వర్గలోకం భూమిపై  
అవతరించనున్నట్టు 'అరోరాబోరియాలిస్' కాంతుల అరుణ  
రాగాలు ఉత్తరాదినుండి ప్రసరించటం చూడటంలేదా ?

దిగులు విడువు విద్యార్థి !

దిగులు విడువు ధీమంతా !

దిగులు విడువు కార్మికా :

దిగులు విడువు కర్షకా !

దిగంతముల దివ్యకాంతి

దృగంతముల స్వప్నభ్రాంతి

అదే కాంతి, అదే క్రాంతి, అదే సంక్రాంతి !



౬౧

ఉదయ సంధ్య.

**BLANK PAGE**



## వైతాళికుడు.

వ్యక్తి జీవితాన్నీ, సంఘజీవితాన్నీ పరికించి, పరిశోధించి, అలసి, మెల్లగా కాళ్ళీడ్చుకొంటూ దుఃఖతిమిరాలు భాగ్యోదయారుణ రాగాలతో పెనగులాడుతున్న సమయంలో.....

నేనా? నేను నేనేనా? నేను ఉన్నానా? అనే మీమాంసతో ఇదమిదమని తేల్చే శక్తిలేక, బహిర్గతమైన ప్రతీదీ నువ్వు లేవంటూంటే, అంతర్గతమైన ప్రతీదీ నువ్వే సర్వమంటూంటే— ఏదీ నమ్మలేక బ్రతకలేని మనిషి సమాజమే బండకొయ్య అనుకొంటూ....

ఓహో! ఇటువచ్చే ఓ సామాజికుడా! భోభో ఇటువచ్చే ఓ నాయకుడా! హలో! ఇటువచ్చే ఓ నాగరికుడా!

పాతగోడలకి కొత్త వెల్ల వేసే మీరంతా ఆపాతకొంపని కూల్చి కొత్తగోడలు కట్టాలని ఆక్రోశించిన ఈ నవయుగ వైతాళికుని సమాధి వద్దకి రండి. ఈ సమాజ వ్యవస్థనే మారుస్తామని ఆయసపై ప్రమాణంచేసి చెప్పండి. ఆయస ఆత్మశాంతికై పార్థించండి!

ఓహోహో బాటసారి ;

వింటావా? చిన్నకథను!

కలలకత ఒకింతకాదు

నిజజీవిత జన్యగాధ

సాధారణ వగగాధలః

నేనసలే చెప్పబోను :

ఓహోహో బాటసారి !

ఘనుడే మన కందుకూరి ! :

సాటిలేని ప్రతిభ కలుగు

అసమానుడ వీవై తే.

అదృష్టద్వారబంధముకడ

వెలిపొందిన ఓమనిషీ !

ఇటుపరుపుము సానుభూతి—

నిరుపేదయె కందుకూరి !

కళలమీటు కిన్నెరతో

పాటపాడు కవివైతే

ఈస్మశాన సమీపాన

నడయాడే బాటసారి !

గుండెపిప్పి తొంగిచూడు

స్థిరుడయ్యా కందుకూరి !

తనరచనా పటిమతోడ

ఏ సంఘం బాగుపడెనో ;

తన సంస్కృతి ఘటనతోడ



ఏదేశం జ్వలియించెనో;  
అదేశం, అసంఘం ఋణంపడిన  
నిజపురుషుడు కందుకూరి.

నరులపైన, రచనపైన,  
శ్రేయమార్గ వర్తనమున  
ఏకాంతిని బరపెదవో,  
ఏతీరున చూసెదవో,

అట్టివాడు! ఉత్కృష్టుడు  
ఉజ్వలుడౌ కందుకూరి :

న్నేహపాత్ర ఔచిత్యం  
ఎవనియందు వెలిగిందో  
అట్టిజీవి చల్లారుట  
జాలికంటి నీటికణం  
రాలదగిన సమయస్మృతి ;  
ఘనుడయ్యా కందుకూరి !

## అరుణతార పొడిచింది.

నేనున్నా ప్రమాణం చేశాను. నేనున్నా వీరేశలింగం  
వంతులుగారు తీర్చిదిద్దిన ఆదర్శపథితో తిరుగులేని మూలము  
కొనసాగి చాలని సంకల్పింపానో.

సమాజ సంస్కరణ సాగాలంటే ముందు భౌతిక బానిసత్వం తొలగిపోవాలి. ఈ బానిసత్వాన్ని ప్రతిష్టించేందుకే చెరసాలల్ని, కొరడాలనీ. ఉరికొయ్యల్ని సృష్టించి — ప్రభువులు మానవ చైతన్యాన్ని బంధించి పశుత్వాన్ని ప్రతిష్టించారు.

ఆ పశువు విజృంభిస్తున్నది. దాన్ని చెలరేగ నివ్వకూడదు. దానిరంకెల్ని అణచివేయాలి. దానిఉరకల్ని అరికట్టాలి.

ఆ సంకల్పంతోనే పిడికిలి గట్టిగా బిగించి అరిచాను:

బోయీల్ మోసే పూలపల్లకీ !

కూలీల్ కట్టిన రాజభవనమా :

రాజులు ఎక్కే సింహాసనమా !

న్యాయంచెప్పే మునసబులారా !

స్వేచ్ఛను అణచే జైలధికారీ !

గుర్తించండోయ్ గుర్తించండి !

మీ బధిరాంధక అధికారంలో

అడుగున నలిగి, ప్రక్కకు అణిగి

రోదించే ఆ బానిసజీవుల

ఆక్రందన ఆర్తవరావం

గుర్తించండోయ్ గుర్తించండి.

మీ బధిరాంధక అధికారంలో

సార్ తో కేసిన మీ దోహం



అణచిందీ అమాయకుల్ని.  
 రాచటికం నాదేనంటూ  
 తలపోసే నైనికణ్ణాల్  
 స్వతంత్రమే నాదేనంటూ  
 బంధించే ఇనుప గొలుసులూ,  
 అధికారం నాదేనంటూ  
 ఉరివేసే దండననీతీ,  
 మహారాజుల భూషణమంటూ  
 సామాన్యుని పీల్చే తురాయి  
 కొరడాలు, తుపాకిగుండ్లు  
 ఇవ్వన్నీ రాజరికాలా?  
 —ఇవ్వన్నీ ఇకపై నిలవవు.  
 సామాన్యుని ప్రతీకారమిక  
 ప్రజ్వలమై జ్వాలల చిమ్మి  
 అధికారుల నిరోధశక్తుల  
 తక్షణమే మారణహోమం  
 చేస్తాయని గుర్తించండి.

ఎన్నెన్నో నామాల్ రూపాల్  
 ధరియించెను రాక్షసతత్వం  
 చీకటియై, పిశాచగుణమై,  
 ఫాసిజమై, సామ్రాజ్యమై

చెలరేగుట లింక భరింపం.  
 సామ్రాట్టుల దౌర్జన్యాలను  
 దూషించును దేవుడు నరుడు!  
 జానిసలై కటకటలాడే  
 జాతులకే నెత్తురు పొంగును;  
 చిరకాలపు తీరని కోరిక  
 నిరాశతో గుండెలు చీల్చెను—  
 కరుణించిన మానవ ప్రేమలు  
 భరియింపక నేల కూలినవి :  
 రెపరెపమండీకరుణ కాలినది—  
 కన్నీరిక కార్చుంవాటికి  
 రాకాసికి దండంపెడుతూ  
 స్తుతిచేస్తూ కూచోం ఇకపై  
 గర్హించిన తఱకుల నిదిగో  
 పూజించిన దయ్యాన్నిపుడే  
 తక్షణమే హోమం చేస్తాం.  
 తిరుగుబాటు చెలరేగిందదిగో,  
 అదిగదిగో కోటలు కూలెను  
 అరుణతార పొడిచిందిక.  
 మానవుడా : పోయేదేమిటి ?  
 బంధనములు, బందెలదొడ్డి ;  
 శాసనములు దండన లికపై



లేవయ్యా ఓ మానవుడా !  
మానవులే ఒక్కటై, సమమై  
కులాల, తెగలన్, జాతుల త్రెంపీ  
పరశురాములై 'రాజులత్రోసీ  
ఆటనుకట్టి, ప్రిజాస్వాములై  
భూక్షేత్రం పండిస్తారు.

## సంజాయిషి.

.... ఇంక నేను చెప్పకోవలసిన సంజాయిషి కూడా ఉన్నది.

సమాజమనే బ్రహ్మాండమైన యంత్రంలో నేనుకూడా ఒకచిన్న భాగాన్ని. నాకున్నా ప్రత్యేకమైన ఆకారం, ఉపయోగం, పని ఉన్నవి.

సమాజమనే బ్రహ్మాండమైన యంత్రంలో ఒకచిన్న భాగాన్నైన నేను లేకపోతే ఆయంత్రంతిరగదు. ఆ సంగతి నాకు తెలుసు. యంత్రమే లేకపోతే నేనుకూడాలేను.

సమాజమనే శరీరానికి కవినైన నేను ఆత్మని. నేనులేని ఆశరీరం శవం; ఆశరీరంలేని నేను దయ్యాన్ని.

పుట్టుకకీ చావుకీ మధ్య నివసించే నేను నాసంజాయిషిని వినిపిస్తున్నాను.

నేనే సీజీవితాన్ని; ఆత్మని; హృదయాన్ని; మేధానరుడా !

తాడితులకు, పీడితులకు,  
 కార్మికులకు, కవిన్నేను;  
 కర్షకులకు, కూలీలకు;  
 బానిసలకు కవిన్నేను;  
 'పాపాత్ముల' కవిన్నేను.  
 సహృదరుల చెమటపైన  
 శ్రమికుల శ్రమలపైన  
 కావ్యాలను వ్రాస్తాను;  
 "సుఖస్వాప్నిక జీవితము"  
 నోచుకొనని 'దౌర్భాగ్యుడః'  
 తీరికింతయైనలేదు  
 అనవా తలపోతకైన,

గాయపఱచు హలమంటే  
 భూతలమున కేమి పేరము ?  
 చీల్చివైచు చుక్కానిని  
 సముద్రమా, పేరమించును ?  
 భూగర్భాన్నిముడు గనులు  
 దోచుదొంగకై ఏడ్చునె ?  
 శ్రాంతిలేని శక్తులతో  
 ఓర్మిచూపు వంతెనపై  
 జాలిపడునె మహానదులు ?



నందనవన మంద మంద  
మలయానిల డోలికలో  
షికారేగు తీరికయా  
“పాపాత్ముల” కవిన్నాకు ?

మట్టికామ మీదేర్చగ  
కుమ్మరిసారెను త్రిప్పుదు;  
ఆకాశం ఉత్కర్షకు  
జవాబుగా నేకట్టిన  
రెక్కల విప్పుదు;  
నానిర్మిత భర్త్యహర్త్య  
స్తూపాలే భూకాండల  
చూపువేళ్ళు.

శిథిలకుఢ్య పరిసరాన  
సీడవెలుగు మిశ్రిమించు  
కాంతులతో జాబిలి  
వెన్నెల కురియును.  
కాశరాత్రి సౌందర్యం,  
కన్నతల్లి హస్తాల్లో  
ఆకలిచే కుమిలే శిశువుల  
రోదనలో ప్రతిబింబించును.

\* \* \* \*

ఇది భయానక దారుణ విలయ సమయ  
మిందు భీభత్సదేవి తాండవ మొనర్చు :

\* \* \* \*

తాడితులకు, పీడితులకు,  
కార్మికులకు కవిన్నేను ;  
కర్షకులకు, కూలీలకు  
జానిసలకు కవిన్నేను ;  
“పాపాత్ముల” కవిన్నేను.  
కార్మికునికి పక్కనిలచి  
సుత్తివిసరి చూపిస్తా ;  
కూలీతో, కొండవలితో  
విప్లవాన్ని సాధిస్తా ;  
తాపీతో చేయికలిపి  
సమతల మొనరించేస్తా ;  
లోతులెరిగి నదుల కెదురు  
చుక్కానిని పట్టిస్తా ;  
దూరదూర సంద్రాలకు  
పడవనడిపి వలవేస్తా ;  
కొండచరియలోని బిలం  
మందు నింపి పేలుస్తా ;



ఇదిగిదిగో గొడ్డలికొన  
 నెత్తుటిలో స్నానమాడు ;  
 తాడితులకు విముక్తిలక్ష్యం,  
 పీడితజన స్వర్గం నాదే ;  
 బాధితులకు రాచబాట  
 ఇక నేనే చూపిస్తా !  
 పంటకాల్వలోని మురికి  
 నిక నేనే తొలగిస్తా :

[ కంటిలోన పత్తిడుకొని  
 కాళరాత్రి పడక గదిని  
 ఒంటరిగా దీపంవలె  
 నాకోసం వేచియుండు  
 ప్రియురాలొక స్వప్నంలా—  
 అయితే నాకా ?—  
 తీరికింతయైన లేదు  
 అధవా తలపోతకై న. ]

తాడితులకు, పీడితులకు  
 కార్మికులకు, కవిన్నేను;  
 కర్షకులకు, కూలీలకు;  
 బానిసలకు కవిన్నేను;  
 'పాపాత్ముల' కవిన్నేను.

## యజ్ఞదీక్ష.

.... తన ఇల్లుచక్కదిద్దుకోవాలని, తన భాషను తాను  
అభ్యసించాలనీ ఏనాటినుండి తాపత్రయమో ఆంధ్రుడికి

.... అటు ముస్లింజులుం ఉర్దూనుతెచ్చి, ఇటు ఇంగ్లీషు  
'ఈగో' ఇంగ్లీషును రుద్ది, నేడుఔత్తరాహుల 'అహం' హిందీని  
ఇచ్చి, తెనుగువాణ్ణి తెనుగుమాట్లాడకుండా, తెనుగువాణ్ణి తెనుగు  
బ్రతుకు బ్రతకకుండా చేస్తున్నవి.

ఎన్నాళ్ళు భరిస్తాడు ఆంధ్రుడు? ఆంధ్రుడు భాషాపరశేష  
భోగి. భూభారాన్ని భుజంమార్చుకుంటాడు; తప్పదులే విలయం  
వస్తుంది.

ఓర్పులేదిక మాకు ఒక్కక్షణమైన  
ఒప్పులేమీతీరు ఒక్కతృటియైన

ఆంధ్రుడంటే అపరఆదిశేషువు సుమ్ము  
సహనమ్ము అతగాని కెనలేని సొమ్ము  
ఎవడు సహించురా తననాల్కచీల్ప ?  
ఎవడు భరించురా తన కొంపకూల్ప ?

ఓర్పులేదిక మాకు ఒక్కక్షణమైన  
ఒప్పులేమీతీరు ఒక్కతృటియైన



తనభాష తనఏస తనుపుకోయాస  
జానిసత్వం తెల్లపడెనే ప్రియాస !  
ఎవరు బంధించారు నాగేంద్రునిపుడు?  
ఎవరు ఎదిరించారు నాగేంద్రునిపుడు?

ఓర్పులేదిక మాకు ఒక్కక్షణమైన  
ఒప్పులేమీతీరు ఒక్కతృటియైన

బాలనాయనిభేటి బహునాయనిధాటి  
దిగ్విగంతముదాటి లేదనునుసాటి  
సాదురేగితె ఇంక విడువదుర క్షణము  
ప్రాణహానికి నిజం, ప్రాణమే ఫణము

ఓర్పులేదిక మాకు ఒక్కక్షణమైన  
ఒప్పులేమీతీరు ఒక్కతృటియైన.

**అంజలి.**

అదిశేషుడు భుజం మార్చాడు ; ధూలోకం కంపించి  
పర్వతాలు పరేలు మన్నాయి. చెట్ల తలలు నేలనుఢీకొన్నాయి.  
నెగలుముస్తూ, పొగలెగస్తూ లావా ప్రవహించింది. మహా  
సముద్రాలు కల్లోలపడ్డాయి.

బ్రహ్మతేజస్వి పొట్టి శ్రీరాముడు పరమపదించారు;  
ఆయన ఆత్మబలిదానం గ్రహించిన రాక్షసులు తనిశారు. శ్రీరా  
మునిభక్తులు తమరక్తంతో తిలాంజలిఘటించి తర్పణలిచ్చారు.

అంధులకు పర్వదినమది ! చిరంతన స్వప్నఫలమది !

అర్పించండి అంజలి !

జోహార్లు జోహార్లు పొట్టి శ్రీరామా !

ఆంధ్రజాతికి నీవు అసువులిచ్చావా !

పేరుకై రాముడని అన్నారెగానీ

రాముడన నీముందు ఎంతరాస్వామీ

ఆనాడు ఆరాముడడవికేతెంచ

తోడుకొనివెళ్లెరా సతిని సోదరుని;

ఏతోడు నీడైన లేకుండనీవు

ఆకులలములుగాని అన్నమ్ముగాని

ఆరగింపకనీవు ప్రాణమిచ్చావు.

॥జో॥

కలదుకై కమ్మరా సాటిగామీకు

రాజ్యమ్మువదలుకొను గతిని రాముండు;

రాష్ట్రమ్ముసాధించు కతనగానీవు

జాతిగరువమునిల్పు జాతికాపాడ

జాతి జీవమునిల్పు జాతినిలుపంగ

ధృవతార్లై చరిత నివసించినారు

॥జో॥



పంతమున భీష్ముడని యందురేగాని  
పట్టిచూడగ భీష్మండెంతరా నీకు ?  
తండ్రికోసమే అతడు పట్టి భీష్మింప  
జాతిజీవం కొరకు భీష్మించి నిలచి  
జాతికయి జీవమ్ము లర్పించి నావు.

॥జో॥

సత్యమున కీషత్తుతావులేదంటు  
హృదయాన నై రాశ్యమలముకోగానే  
దిక్కుతోచని మూడుకోట్ల ఆంధ్రులను  
పురికొల్పి మరివిడిచి ధృవుడవై నావా ?  
ముక్కోటి గొంతుకలు ఎలుగెత్తినేడు  
చాటుచున్నాయిరా నీదీక్షనిపుడు

॥జో॥

శోకించకే ఆంధ్రమాతా ! పునీత !  
పొట్టి శ్రీరాముడే చూపెనేదారి ;  
ప్రతి ఇల్లు ప్రతిపల్లె ప్రతివాడునేడు  
ఆంధ్రరాష్ట్రపుదీక్ష వహించినారు  
ఒక్కొక్క డొక్కొక్క శ్రీరాముడౌతు  
రాష్ట్రసిద్ధికి ముందు కురికారుచూడు.

॥జో॥

**మంగళం.**

.... ఇంతకాలానికి గొడ్డువోయిన ఆంధ్రభూమి ఫలిం  
చింది. నేడు ఆంధ్రులమంతా ఒక్కటి :

.... నిలబడింది మన తల్లి చల్లనిమూర్తి పాల శీశువై  
మనముందు.

.... అన్నల్లారా ! మీ ముద్దులు కురిపించండి !

.... చెల్లాయిలూ, ఎత్తుకొండి మీపాపని.

.... బాబూల్లారా ! మీబిడ్డలో మీపోలిక చూసుకోండి!

.... పేరంటాళ్లంతా మంగళం పాడండి.

కడుపు చల్లని తల్లి ! మా మాతెనుగు తల్లి !

పిడికిటిని కొడవటిని దీవించవమ్మ !

మముకన్నమాతల్లి ! మాపాలవెల్లి !

సీవల్లనేసాగు మాబ్రతుకుబాగు

పచ్చపచ్చనితల్లి ! బంగారుతల్లి !

పాడిససువులరాణి ! పరమకళ్యాణి !

కడుపుచల్లనితల్లి ! మా తెనుగుతల్లి !

పిడికిటిని కొడవటిని దీవించవమ్మ !

....అనంతమైన మహాప్రవాహం ఒకటి సాగిపోతున్నది;  
అది కాలప్రవాహంకావచ్చు; లేదా కాలప్రవాహంలో అంతర్భాగమైఉన్న ఉన్నత కావ్యప్రవాహంకావచ్చు.


....ఏమైనా ఈ ప్రవాహం అనాది; ఈ ప్రవాహం  
అనంతం; ఈ ప్రవాహం చిరకాల ....

[ రచనాకాలం : 1944 నుంచి 1954 వరకు ]



**BLANK PAGE**





## శ్రీ దర్బా రాంషా

జననం 1924 జూన్ 30 వ తేదీన ; స్థలం కాకినాడ తాలూకా వేల్లపాలెం గ్రామంలో. 1948 లో అఖిలాంధ్ర కవిపండిత పరిషత్తు చోడవరంలో తొలిసారి పీరిని సన్మానించింది. అటు రవాత అందందు సముచిత సన్మానాలు పొందుతూ ఆంధ్ర విశ్వవిద్యాలయం, పితాపురం రాజా కళాశాల, పోలీసు క్విక్ రాలేజీ శర్మాకాలేజీ మున్నగు విద్యాసంస్థలలోనూ, గౌరీ గ్రంథాలయం సూర్యరాయ విద్యానంద గ్రంథాలయం మున్నగు సాహిత్య భాండారాలలోనూ వివిధ యువజనోద్యమాలలోనూ ఉపన్యసిస్తూ అపారమైన సాహిత్య సేవచేస్తూ వచ్చారు. “అసంతం” పేరిట తొలికావ్యసంపుటి.

ANANTAM  
RAMSHA }

ONE RUPEE

1 A KALAKELI  
PUBLICATION

ASHA  
RAMSH



# MaNaSu Foundation

## check list

Book Number	CP 03 A - 175
Condition	
Front Cover	yes
Back Cover	yes
Blank Pages	CI, G, 38, 39, 40
Missing Pages	
Others	
Remarks	